

QOY ƏDALƏT ZƏFƏR ÇALSIN!



"SƏS" qəzeti mənim
üçün ən əziz qəzetdir

Ilham Əliyev

SƏS



Qəzet 1991-ci il yanvarın 11-dən çıxır

№ 178 (5166) 30 sentyabr 2016-cı il. "Əlinçə" Azərbaycan Xeyriyyə Cəmiyyətinin orqanı. Qiyməti 40 qəpik

İlham Əliyev: "Azərbaycan bütün dövrlərdə sülh, əməkdaşlıq, qarşılıqlı anlaşma məkanı olub"

Bakıda V Beynəlxalq Humanitar Forum işə başlayıb



12

Jirinovski: "İlham Əliyev hər şeyi düzgün edir"



7

Stepan Mesic: Bakı Forumu global məsələlərin müzakirəsi üçün önəmli platformadır



9

Bakı Beynəlxalq Humanitar Forumu beynəlxalq əlaqələr üçün ən yaxşı məkandır



30 sentyabr 2016-cı il

İlham Əliyev: “Azərbaycan bütün dövrlərdə sülh, əməkdaşlıq, qarşılıqlı anlaşma məkanı olub”

Bakıda V Beynəlxalq Humanitar Forum işə başlayıb

Sentyabrın 29-da Heydər Əliyev Mərkəzində V Bakı Beynəlxalq Humanitar Forumu işə başlayıb. Azərbaycan Respublikasının Prezidenti İlham Əliyev və xanımı Mehriban Əliyeva Forumun rəsmi açılış mərasimində iştirak ediblər. Bakı beşinci dəfə Beynəlxalq Humanitar Forumu ev sahibliyi edir. Bu Forum bəşəriyyətdə maraq doğuran global xarakterli məsələlərə dair geniş spektrli dialoqlar, fikir mübadilələri və müzakirələr aparmaq məqsədilə hər il tanınmış dövlət xadimlərini, elmin müxtəlif sahələri üzrə Nobel mükafatı laureatlarını və nüfuzlu beynəlxalq təşkilatların rəhbərlərini, o cümlədən dünyanın siyasi, elmi və mədəni elitasının görkəmli nümayəndələrini bir araya toplayan mötəbər tədbirdir. Humanitar Forumun gündəliyi bu dəfə də aktual məsələlərdən ibarətdir.

Budəfəki Forumun mövzuları da son dərəcə maraqlıdır. “Multikulturalizmin müxtəlif modelləri: nəzəriyyədən humanist təcrübəyə doğru”, “İnsanların kütləvi yerdəyişməsi şəraitində insan kapitalının qorunmasının önəmi davamlı inkişafın əsası kimi”, “Jurnalistikanın informasiya dövrünə transformasiyası və onun sivilizasiyalararası dialoqun təmin edilməsində rolu”, “Davamlı inkişaf və ekoloji sivilizasiya”, “Molekulyar biologiya, biofizika, biotexnologiya və müasir tibb sahəsində kadr hazırlığı məsələləri: innovativ



və etik problemlər” Forumun müzakirə mövzuları olacaq. Bundan əlavə, “Texnologiyaların konvergensiyası və gələcəyə dair proqnozlar: XXI əsrin əsas çağırışları” mövzusu da ekspertlər tərəfindən müzakirəyə cəlb ediləcək. Dövlətimizin başçısı Forumun açılışında nitq söylədi. Azərbaycan Prezidenti İlham Əliyev öz nitqində bildirib ki, bu Forumun beynəlxalq mötəbər tədbirlər arasında xüsusi yeri var:

- Hörmətli xanımlar və cənablar.

Hörmətli qonaqlar.

Bakı Beynəlxalq Humanitar Forumu öz işinə başlayır. Bu Forumda iştirak etmək üçün ölkəmizə gəlmiş bütün qonaqları səmimiyyətlə salamlayıram, Azərbaycana “xoş gəlmisiniz” deyirəm.

Bu ilki Forumda 80-ə yaxın ölkədən 400-dən çox nümayəndə iştirak edir. Bu, özlüyündə bir göstəricidir. Forum son illər ərzində beynəlxalq aləmdə böyük hörmət qazanıb. Bu Forumun beynəlxalq mötəbər tədbir-

lər arasında xüsusi yeri var. Azərbaycan beynəlxalq humanitar əməkdaşlığa həmişə çox böyük diqqət verib. Biz hesab edirik ki, dünyada müsbət meyillər güclənməlidir. Beynəlxalq əməkdaşlıq ölkələrarası əlaqələrin inkişafı üçün xüsusi rol oynayır. Son illər ərzində biz bu məqsədlə ölkəmizdə bir çox beynəlxalq tədbirlər keçirmişik. Onların arasında əlbəttə ki, Bakı Beynəlxalq Humanitar Forumu xüsusi yer tutur. İki ildən bir ölkəmizdə Mədəniyyətlərarası Dialoq Forumu

keçirilir. Bir neçə il bundan əvvəl Bakıda Dünya dinləri liderlərinin Zirvə görüşü keçirilmişdir. Bu il isə BMT-nin Sivilizasiyalararası Alyansının VII Qlobal Forumu keçirilmişdir. Bütün bu mötəbər tədbirlər çərçivəsində beynəlxalq humanitar əməkdaşlığa, multikulturalizmə və digər önəmli məsələlərə dair geniş diskussiyalar, müzakirələr aparılmışdır.

Eyni zamanda, Azərbaycan son illər ərzində mötəbər idman yarışlarına da ev sahibliyi edib. Təkcə bu il Bakıda ilk dəfə olaraq “Formula-1” yarışları və Ümumdünya Şahmat Olimpiadası keçirilmişdir. Keçən il isə tarixdə ilk dəfə olaraq Bakıda birinci Avropa Oyunları keçirilmişdir. Bu, özlüyündə bir göstəricidir. Çünki ilk Avropa Oyunları müsəlman ölkəsində keçirilmişdir və bu, Azərbaycanın dinlərarası, mədəniyyətlərarası dialoqun güclənməsinə töhfəsi kimi qiymətləndirilə bilər. Gələn il isə Bakıda IV İslam Həmrəylik Oyunları keçiriləcəkdir. Yəni, bir şəhərdə cəmi iki il ərzində həm Avropa Oyunları keçirilib, həm də İslam Oyunları keçiriləcəkdir. Bugünkü Azərbaycan, bax, bu yolla gedir.

Bu beynəlxalq tədbirləri ölkəmizdə keçirməyimizdə bir çox məqsədlər var. İlk növbədə, bu, bizim ölkəmizə lazımdır. Çünki Azərbaycan çoxkonfessiyalı, çoxmillətli ölkədir. Azərbaycanda bütün dinlərin, xalqların nümayəndələri bir ailə kimi yaşayır. Eyni zamanda, bu beynəlxalq, siyasi və humanitar tədbirlər dünyaya da bir siqnal göndərir ki, dünyanın mütərəqqi nümayəndələri səylərini daha da sıx birləşdirməlidirlər. Çünki bu gün əfsuslar olsun ki, dünyada xoşagəlməz meyillər üstünlük təşkil edir. Qanlı toqquşmalar, müxtəlif bölgələrdə müharibələr gedir, dini, milli zəmində qan tökülür. Beynəlxalq humanitar əməkdaşlığın dərinləşməsi müəyyən dərəcədə bu mənfi meyillərin qarşısını ala və müsbət meyilləri gücləndirə bilər.

Ardı Səh. 3

İlham Əliyev: “Azərbaycan bütün dövrlərdə sülh, əməkdaşlıq, qarşılıqlı anlaşma məkanı olub”

Bakıda V Beynəlxalq Humanitar Forum işə başlayıb

Əvvəli Səh. 2

Azərbaycan Avropa Şurasının və İslam Əməkdaşlıq Təşkilatının üzvüdür, hər iki təşkilatda fəal rol oynayır. Hər iki təşkilat Azərbaycanın təşəbbüsü ilə bizim üçün ən ağırlıq problem olan Ermənistan-Azərbaycan, Dağlıq Qarabağ münaqişəsi ilə bağlı çox ədalətli və beynəlxalq hüquqa əsaslanan qətnamələr qəbul edib və bu qətnamələrdə Ermənistan işğalçı dövlət kimi göstərilib. Biz bu iki təşkilatda fəaliyyətimizi uğurla davam etdiririk. Bu iki təşkilatda dünyanın 100-dən çox ölkəsi birləşir. Biz bir neçə il bundan əvvəl fikirləşdik ki, yaxşı olar, Avropa Şurası və İslam Əməkdaşlıq Təşkilatı arasında bir əlaqə yaradılsın. Bu məqsədlə 2008-ci ildə Avropa Şurasına üzv ölkələrin mədəniyyət nazirlərinin Bakıda keçirilmiş toplantısına biz İslam Əməkdaşlıq Təşkilatına üzv ölkələrin mədəniyyət nazirlərini dəvət etmişdik və birgə sessiya keçirilmişdir. Bu, dünyada çox böyük əks-səda yaratmışdır. Bizim bu sahədəki fəaliyyətimiz yüksək qiymətə layiq görüldü və bu görüşə, bu təşəbbüsə “Bakı prosesi” adı verilmişdir. 2009-cu ildə isə biz İslam Əməkdaşlıq Təşkilatına üzv ölkələrin mədəniyyət nazirlərini qəbul etdik və bu görüşə Avropadan mədəniyyət nazirlərini də dəvət etdik. Beləliklə, bizim təşəbbüsümüzə çox önəmli yeni bir proses başlamışdır. Biz əlbəttə, çox fəxr edirik ki, bu təşəbbüsə “Bakı prosesi” adı verilmişdir.



Biz çalışırıq və çalışacağıq ki, bundan sonra da humanitar sahədə dinlərarası, mədəniyyətlərarası dialoqun güclənməsinə öz töhfəmizi verək. Çünki bizim siyasətimiz bundan ibarətdir, eyni zamanda, bizim tariximiz multikulturalizm əsasında qurulubdur. Düzdür, multikulturalizm bir anlayış olaraq yeni bir ifadədir, ancaq bu həmişə Azərbaycanda olub. İctimai-siyasi quruluşdan asılı olmayaraq Azərbaycan bütün dövrlərdə sülh, əməkdaşlıq, qarşılıqlı anlaşma məkanı olmuşdur və biz bu ənənələri yaşadıq. Bu gün biz müstəqil dövlət kimi belə tədbirlərin keçirilməsi ilə multikulturalizmin inkişafına öz töhfəmizi veririk və Azərbaycanda aparılan siyasət bu müsbət meyilləri gündəlik həyatda gücləndirir.

Bir daha qeyd etmək istəyirəm ki, Azərbaycanda bütün xalqların, dinlərin nümayəndələri bir ailə kimi sülh, mehribanlıq şəraitində yaşayır, heç vaxt ölkəmizdə dini-millət zəmində heç bir qarşıdurma, yaxud da anlaşılmazlıq olmamışdır. Bu, bizim böyük sərvətimizdir. Bütün dinlərin tarixi dini abidələri dövlət tərəfindən qorunur, eyni zamanda, dövlət öz vəsaiti hesabına bu abidələrin bərpasını təmin edir. Azərbaycanda məscidlər, kilsələr, sinaqoqlar tikilir, təmir edilir. Biz bütün dini bayramlarımızı birlikdə qeyd edirik. Bütün dini icmalar bunu birlikdə qeyd edir. Biz tariximizlə, mədəniyyətimizlə fəxr edirik. Bu gün dünyanın ən qədim məs-

cidlərdən biri Azərbaycanda, Şamaxı şəhərində yerləşir. Şamaxı məscidi 743-cü ildə tikilmişdir və bərpa edilərək bu gün fəaliyyət göstərir. Eyni zamanda, Şəki şəhərinin yaxınlığında Qafqazın ən qədim kilsələrindən biri - Qafqaz Albaniyası kilsəsi bir ta-



rixi abidə kimi yaşayır. O tarixi abidə də bərpa edilərək bu gün xidmət göstərir və çoxlu turistləri cəlb edir. Bakının yaxınlığında qədim zərdüşlük, atəşpərəstlik məbədi bu gün qorunub saxlanılır. Bu, bizim tariximizdir. Müxtəlif dinlərin, mədəniyyətlərin nümayəndələri tarix boyu Azərbaycanda yaşamışlar və yəqin, təsadüfi deyil ki, məhz Azərbaycanı birgəyaşayış üçün seçmişlər. Çünki bizim ölkəmizdə, bizim diyarda bu meyillər həmişə üstünlük təşkil edib. Bu gün də bu, dövlət siyasətidir və biz bu siyasəti bundan sonra da aparacağıq.

Bu dövlət siyasəti ölkə daxilində böyük rəğbət qazanır. Eyni zamanda, bu, cəmiyyətin də əhval-ruhiyyəsidir. Çünki dövlət siyasəti o zaman uğurlu icra edilə bilər ki, cəmiyyət də buna müsbət cavab verir. Cəmiyyətdə mövcud olan xoş əhval-ruhiyyə, multikulturalizmlə bağlı meyillər bizim dövlət siyasətimizi daha da gücləndirir. Təsədüfi deyil ki, Azərbaycanda bu il “Multikulturalizm ili” elan edilmişdir. Bakıda Beynəlxalq Multikulturalizm Mərkəzi yaradılmışdır. Dövlət

Bayrağı Meydanının, - bu bayraq dövlətçiliyimizin əməlidir, - yaxınlığında multikulturalizmə abidə ucaldılmışdır.

Biz hesab edirik ki, bu məsələ daim diqqət mərkəzində olmalıdır. Beynəlxalq təşkilatlar, ayrı-ayrı ölkələr bu məsələ ilə bağlı öz mövqeyini bildirməlidirlər. Çünki bu gün əfsuslar olsun ki, dünyanın müxtəlif yerlərində multikulturalizmlə bağlı fərqli, bədbin fikirlər səslənir. Bəziləri hesab edirlər ki, multikulturalizm iflasa uğrayıb, bəziləri, ümu-



miyyətlə, hesab edirlər ki, belə bir meyilə yol vermək olmaz, bu, zərərliyədir. Bu, çox təhlükəli fikirlərdir, yanaşmalardır. Çünki, gəlin baxaq, multikulturalizmə alternativ nədir, varmı bu alternativ? Əlbəttə ki, var, amma necə alternativdir? Mən hesab edirəm ki, multikulturalizmin alternativini ksenofobiya, ayrı-seçkilikdir, irqçilikdir, islamofobiya, antisemitizmdir. Bunlar çox təhlükəli meyillərdir. Biz tarixdə bir necə dəfə görmüşük ki, bu meyillərin güclənməsi hansı böyük fəlakətlərə yol açır. Ona görə, bütün mütərəqqi bəşəriyyət multikulturalizm ideyalarını, idealları ətrafında birləşməlidir. Burada birmənalı mövqə nümayiş etdirilməlidir. Biz öz növbəmizdə, öz fəaliyyətimizlə, səylərimizlə ölkəmizdə mövcud olan ab-havanı dünyaya təqdim edərək göstəririk ki, bu, mümkündür. Multikulturalizmin dünyada bir çox ünvanları var, onlardan biri Azər-

baycandır. Biz bundan sonra da çalışacağıq ki, həm beynəlxalq aləmdə, həm ölkə daxilində, regionda bu müsbət meyilləri gücləndirək.

Əfsuslar olsun ki, dünyada təhlükələr artır. Biz birinci Bakı Beynəlxalq Humanitar Forumunu təşkil edəndə bu gün mövcud olan təhlükələr yox idi. Son bir neçə il ərzində dünyada - həm bizim bölgədə, Yaxın Şərqdə, Avropada, digər yerlərdə çox təhlükəli, narahətədgici hadisələr baş verib və baş verir. Qanlı toqquşmalar, müharibələr, bəzi ölkələr tamamilə dağıdılıb, yüz minlərlə günahsız insan həlak olub, milyonlarla, on milyonlarla insan qaçqın-köçkün vəziyyətinə düşüb. Bu, öz növbəsində bundan əziyyət çəkən ölkələrdə radikalizm meyillərini gücləndirir. Həmçinin bu ölkələr dağılından



sonra, - mən Yaxın Şərqi nəzərdə tutaram, - insanlar öz canlarını qurtarmaq üçün Avropaya üz tutmağa başlamışlar. Onların Avropaya gəlişi də bəzi ölkələrdə çox böyük gərginlik yaratmışdır və miqrantlara qarşı çox alçaldıcı hərəkətlərə yol verilmişdir, eyni zamanda, antimiqrant meyillər güclənmişdir. Bu, Avropada radikal qüvvələrin xeyrinə işləyir. Bəzi Avropa ölkələrində son seçkilərdə nəzər salsaq görərik ki, radikal qüvvələr daha böyük dəstək alır.

Ardı Səh. 4

İlham Əliyev: “Azərbaycan bütün dövrlərdə sülh, əməkdaşlıq, qarşılıqlı anlaşma məkanı olub”

Bakıda V Beynəlxalq Humanitar Forum işə başlayıb

Əvvəli Səh. 3

Nəyə görə? Çünki onlar bu vəziyyətdən istifadə edərək daha böyük siyasi çəkiyə malik olurlar. Bu da Avropada radikallaşmaya yol açır. Bu, çox təhlükəli meyildir.

Biz indi sivilizasiyalararası dialoqdan danışırıq, ancaq realıqda sivilizasiyalararası toqquşmanın ilk təzahürələrini görürük. Əgər bu meyillərin qarşısı alınmasa çox böyük fəlakətə gətirib çıxaracaq. Bütün ölkələr ağır vəziyyətə düşə bilərlər. Ona görə, indiki zamanda daha çox bu məsələlər gündəlikdə olmalıdır, müsbət meyillər üstünlük təşkil etməlidir. Biz narahat edən məsələlər haqqında açıq danışmalıyıq. Bakı Forumunun məqsədi bundan ibarətdir. Məsələn, islamofobiya bütün İslam aləmini narahat edir, incidir. Çünki həm bəzi kütləvi informasiya vasitələri, həm də bəzi qeyri-hökumət təşkilatları, bəzi siyasətçilər qəsdən İslam haqqında, dini-miqrantların haqqında mənfi rəy formalaşdırırlar. İslamı terrorla eyniləşdirirlər. Halbuki terrordan ən çox əziyyət çəkən elə müsəlman ölkələridir. Bəzi Avropa ölkələrinin rəhbərləri “stop İslam” deyirlər. Bəziləri deyir ki, biz miqrantları qəbul etməyə hazırıq, ancaq müsəlman miqrantları yox. Bu, nədir? Bu XXI əsrdə Avropada yenidənmi faşizmin baş qaldırmasıdır? Əfsuslar olsun ki, buna nə beynəlxalq təşkilatlar, nə ayrı-ayrı ölkələr reaksiya verir, sanki bu, belə də olmalıdır. Çox təhlükəli meyillərdir və biz mütləq bu barədə danışmalıyıq. Müsəlman aləmində gedən radikallaşma, radikal qüvvələrin daha da böyük dəstək qazanması da narahatedicidir.

Ona görə, hesab edirəm ki, biz bu məsələləri açıq şəkildə müzakirə etməliyik.

Bakı Beynəlxalq Humanitar Forumunda tanınmış dövlət xadimləri, ictimai xadimlər, tanınmış alimlər, - onların arasında 13 Nobel mükafatı laureatı var, - jurnalistlər, qeyri-hökumət təşkilatlarının nümayəndələri, digər dəyərli qonaqlar iştirak edirlər. Ona görə, bu, açıq diskussiyalar, tövsiyələr, hərəkət üçün çox gözəl bir formatdır.

Qeyd etdiyim kimi, Azərbaycan humanitar əməkdaşlığa həmişə böyük diqqət yetirib. Ancaq onu da istəyirəm qonaqlar bilsinlər ki, bizim ölkəmiz və xalqımız öz böyük humanitar fəlakətlə üzləşmişdir. 1990-cı illərin əvvəllərində

Ermənistanın Azərbaycana silahlı təcavüzü nəticəsində torpaqlarımızın 20 faizi işğal altına düşüb. Bu işğal və etnik təmizləmə siyasəti nəticəsində bir milyondan artıq azərbaycanlı öz doğma torpağında qaçqın-köçkün vəziyyətinə düşmüşdür. Bizim tarixi əzəli torpağımız Dağlıq Qarabağ və onun ətrafında yerləşən yeddi rayon Ermənistan tərəfindən işğal edilib, günahsız insanlar qətlə yetirilib, xalqımıza qarşı hərbi cinayət, Xocalı soyqırımını törədilib. Xocalı şəhərində soyqırımını nəticəsində 613 dinc insan qətlə yetirilib. Onlardan 106-sı qadın, 63-ü uşaqdır. Bütün bu erməni vəhşilikləri sənədləşdirilib, videomateriallar, fotomateriallar, şahidlərin ifadələri var. Artıq dünyanın on ölkəsi Xocalı soyqırımını soyqırımını kimi tanıyıb.

İşğal edilmiş torpaqlarda bizim tarixi, dini abidələrimiz ermənilər tərəfindən dağıdılıb. Bu barədə də faktlar var. ATƏT işğal edilmiş torpaqlara iki dəfə faktaraşdırıcı missiya göndərilib və onların məruzələrində bu, açıq şəkildə göstərilir. Bütün şəhərlər yerlə-yeksan edilib, infrastruktur, qəbirlər dağıdılıb. Onlar qəbirlərimizin üstünə buldozer salmışlar, dağıtmışlar. Məscidlərimiz dağıdılıb. Bakının mərkəzində erməni kilsəsi var. Biz o kilsəni bərpa etmişik. İndi o kilsədə erməni dilində 5 mindən çox kitab saxlanılır. Onlar isə bizim məscidlərimizi yerlə-yeksan ediblər. Fərq bundan ibarətdir. Erməni faşizmi böyük fəlakət törədib və günahsız insanlar bu gün də erməni siyasətindən əziyyət çəkirlər.

Bütün beynəlxalq təşkilatlar bizim mövqeyimizi birmənalı şəkildə dəstəkləyir. Xüsusilə dünyanın birinci və ən ali beynəlxalq qurumu olan BMT, onun Baş Məclisi dəfələrlə qətnamələr qəbul etmişdir. BMT Təhlükəsizlik Şurası dörd qətnamə qəbul etmişdir ki, orada erməni silahlı qüvvələrinin işğal edilmiş torpaqlardan qeyd-şərtsiz və dərhal çıxarılması nəzərdə tutulur. Əfsuslar olsun ki, Ermənistan bu qətnamələrə məhəl qoymur və bu qətnamələrin icra edilməsi mexanizmi yoxdur. Bu da böyük ədalətsizlikdir. Biz bunu ikili standartlar siyasəti kimi qəbul edirik. Çünki bəzi hallarda BMT Təhlükəsizlik Şurasının qətnamələri, - yaxın tarix bunu göstərir, - günərdə, bəlkə də saatlar ərzində icra edilir və təcavüzkar cəzalandırılır. Bizə gəldikdə, bu qətnamələrin qəbul

edilməsindən 20 ildən çox vaxt keçib və onlar icra edilmir. Bu qətnamələri qəbul edənlər onların icrasını tələb etmirlər.

Bu problemə baxmayaraq, ölkəmiz inamla inkişaf edir, biz güclənirik. Gələn ay biz müstəqilliyimizin bərpasının 25 illiyini qeyd edəcəyik. Bu 25 ilin əksər illəri inkişaf və tərəqqi illəri olmuşdur. Azərbaycan bu gün dünya miqyasında böyük nüfuzla malikdir. Bir neçə il bundan əvvəl dünyanın 155 ölkəsi böyük etimad göstərərək bizi BMT Təhlükəsizlik Şurasına qeyri-daimi üzv seçmişdir.

Ölkəmizdə humanitar məsələlər öz həllini tapır. Biz bu məsələlərə çox böyük diqqət göstəririk. Son 13 il ərzində Azərbaycanda 3 mindən çox məktəb, 600-dən çox xəstəxana, tibb mərkəzi tikilib, təmir edilib. Məcburi köçkünlərin problemləri həllini tapır. Döxsandan çox qəsəbə salınmışdır və 250 mindən çox köçküne yeni evlər, mənzillər verilmişdir.

Ölkə iqtisadiyyatı inkişaf edir. Son 13 il ərzində ümumi daxili məhsul üç dəfə artmışdır. Bizim böyük valyuta ehtiyatlarımız var və onlar ümumi daxili məhsulumuza bərabərdir. İşsizliyin, yoxsulluğun azaldılması ilə bağlı çox ciddi addımlar atılmışdır. Bu gün həm işsizlik, həm yoxsulluq ölkəmizdə təxminən beş faiz səviyyəsindədir. Savadlılıq təxminən 100 faizdir. Azərbaycan iqtisadiyyatının böyük bir hissəsi təbii resurslarla bağlıdır. Neftin qiymətinin kəskin düşməsinə baxmayaraq, Azərbaycan bu böhrandan çox az itkilərlə çıxır və bu gün dinamik inkişaf davam edir. Dünən məne məlumət verildi ki, Davos Dünya İqtisadi Forumu ölkələrin rəqabət qabiliyyətlərinə görə Azərbaycanı 37-ci yerə layiq görüb. Dünya miqyasında rəqabət qabiliyyətlərinə görə 37-ci yeri tutmaq hesab edirəm ki, gənc dövlət üçün böyük nailiyyətdir. Nəzərə alsaq ki, bizim müstəqilliyimizin ilk illəri çox ağır keçirdi, çox dərin siyasi böhran, iqtisadi böhran yaşanırdı. Qaçqınların, köçkünlərin adambaşına düşən sayına görə Azərbaycan dünyada ilk yerlərdədir. Bu, çox acı statistika, amma bu, belədir. Bu da əlbəttə ki, bizim maliyyə resurslarımızı cəlb edib. Bütün bunlara baxmayaraq düzgün iqtisadi siyasət, cəmiyyətdəki əmin-amanlıq, sabitlik, qonşularımızla yaxşı münasibətlər, beynəlxalq təşəbbüslərimiz bu gün Azərbaycanı dünyada sa-

bitlik və inkişaf məkanı kimi təqdim edir. Biz fəxr edirik ki, 25 il müstəqil dövlət kimi yaşayıyıq, öz hesabımıza yaşayıyıq, heç kimə borclu deyilik, heç kimdən asılı deyilik, müstəqilliyi hər şeydən üstün tuturuq, xalqımız azaddır, taleyimiz öz əlimizdədir. Gözəl ölkə qurmuşuq və bundan da gözəl olacaq. İstəyirik ki, ümumi işimizə daha böyük töhfə verək. Bakı Beynəlxalq Humanitar Forumunun keçirilməsi də bu niyyətin bir hissəsidir. Mən bütün qonaqlara ölkəmizə gəldikləri üçün bir daha minnətdarlığımı bildirmək istəyirəm. Foruma uğurlar arzulayıram. Sağ olun.

X X X

Rusiya Hökumətinin sədr müavini Olqa Qolodets Prezident Vladimir Putinin Forum iştirakçılarına müraciətini oxudu. Rusiyanın dövlət başçısı müraciətində qısa müddətdə beynəlxalq aləmdə tanınan və aktual məsələlərin müzakirə olunduğu Forumun gündəliyində olan məsələlərin dünyada humanitar əməkdaşlığa töhfə verəcəyinə əminliyini ifadə edib.

Rusiya Hökumətinin sədr müavini Olqa Qolodets çıxışında xalqlar arasında bütün səviyyələrdə münasibətlərin gücləndirilməsinin əhəmiyyətinə toxundu, Azərbaycan və Rusiya prezidentlərinin birgə fəaliyyətinin bu baxımdan mühüm əhəmiyyət daşıdığını diqqətə çatdırdı. Olqa Qolodets ölkələrimiz arasında humanitar sahədə əlaqələrin böyük gələcəyinin olduğunu diqqətə çatdırdı.

X X X

BMT baş katibinin müavini Cihan Sultanoğlu qurumun baş katibi Pan Gi Munun Forum iştirakçılarına müraciətini oxudu. Məktubda İstanbulda keçirilən Dünya Humanitar Sammitində Prezident İlham Əliyevin iştirakı yüksək qiymətləndirilib. Dünyada yaşanan miqrant böhranından ciddi narahatlıq keçirdiyini deyən Pan Gi Mun Bakı Beynəlxalq Humanitar Forumunun bu böhranın qarşısının alınmasına töhfə verəcəyini bildirib.

BMT-nin inkişaf Proqramı adından çıxış edən baş katibin müavini Cihan Sultanoğlu Prezident İlham Əliyevə bu tədbirin keçirilməsindəki dəstəyinə görə minnətdarlıq etdi. O, bu Forumun BMT-nin 2030-cu ilədək davamlı inkişafı ilə bağlı nəzərdə tutduğu tədbirlərə əhəmiyyətli töhfə verəcəyini bildirərək ölkəmizi müstəqil olduğu 25 ildə əldə etdiyi nailiyyətlər

münasibətilə təbrik etdi. İqtisadi artım, sosial islahatlar, “ASAN” brendinin fəaliyyətə başlamasının ölkəmizin nailiyyətləri arasında mühüm yer tutduğunu deyən Cihan Sultanoğlu Azərbaycan sülhməramlılarının münasibəti ocaqlarında fəaliyyətini, ümumiyyətlə, ölkəmizin humanitar əməkdaşlığa verdiyi töhfəni yüksək qiymətləndirdi. O, əmin olduğunu vurğuladı ki, Azərbaycan BMT-nin davamlı inkişaf məqsədlərinin irəli aparılmasında fəal rolunu davam etdirəcək.

İSESCO-nun baş direktoru Əbdüləziz Osman əl-Tuveycri çıxışında bildirdi ki, Prezident İlham Əliyevin söyləri və təşəbbüsləri sayəsində dünyada sülhə və əməkdaşlığa töhfə verilib. “Azərbaycan UNESCO və İSESCO-nun vacib tədbirlərinin keçirildiyi məkana çevrilib”, - deyən Tuveycri böyük dövlətlərin dünyada sülhün və təhlükəsizliyin qorunması istiqamətində daha ciddi söylər göstərməsinin vacibliyini bildirdi. BMT Təhlükəsizlik Şurasının digər münasibətlərlə yanaşı, Dağlıq Qarabağ münasibətlərinin tənzimlənməsi işində daha çox iş görməli olduğunu deyən İSESCO-nun baş direktoru bu münasibətlərin həllində yubanma və ləngimənin daha ağır fəsadlara səbəb ola biləcəyini vurğuladı. Bildirdi ki, Azərbaycanın öz ərazi bütövlüyünü bərpa etmək söylərinə İSESCO bundan sonra da dəstəyini davam etdirəcək.

UNESCO-nun baş direktorunun müavini Qetaçyu Enqida sülhə təhdid doğuran indiki qloballaşma dövründə yoxsulluğun artdığını, qaçqın və köçkünlərin sayının çoxaldığını, uşaqların və gənclərin bundan daha çox əziyyət çəkdiyini diqqətə çatdırdı. Bununla yanaşı, vurğuladı ki, UNESCO münasibətlər zamanı mədəni irsin dağıdılması hadisələrindən çox narahatdır və bu kimi halların qarşısının alınması ilə bağlı tədbirlərin gücləndirilməsini vacib bilir. Dünyada sülh mədəniyyətinin daha da möhkəmləndirilməsinin əhəmiyyətinə toxunan Q.Enqida UNESCO-nun əsas tərəfdaşı olan Azərbaycan hökumətinin başlatdığı dünya mədəniyyətlərarası dialoq platformasının uğurlarından danışdı.

Bununla da V Bakı Beynəlxalq Humanitar Forumunun rəsmi açılış mərasimi başa çatdı. Forum işini plenar iclasla və “dəyirmi masa” rəhbərlərinin çıxışları ilə davam etdirib.

Bakı Beynəlxalq Humanitar Forumu nadir beynəlxalq tədbirlərdən biridir

Prezident İlham Əliyev Moskva Dövlət Beynəlxalq Münasibətlər İnstitutunun rektorunu qəbul edib

Azərbaycan Respublikasının Prezidenti İlham Əliyev sentyabrın 29-da Moskva Dövlət Beynəlxalq Münasibətlər İnstitutunun rektoru Anatoli Torkunovu qəbul edib.

AZƏRTAC xəbər verir ki, Moskva Dövlət Beynəlxalq Münasibətlər İnstitutunun rektoru Anatoli Torkunov Bakıya hər səfərinin, xüsusilə çoxlu sayda görkəmli insanların toplaşdığı V Bakı Beynəlxalq Humanitar Forumunda iştirakının onun üçün əlamətdar hadisə olduğunu vurğuladı. Prezident İlham Əliyevin Forumdakı nitqinə toxunan Anatoli Torkunov dövlətimizin başçısının bu çıxışında deyilən fikirlərin böyük əhəmiyyət daşıdığını və müzakirələrin daha maraqlı keçməsinə yaxşı imkan yaratdığını dedi. O, Forumun ayrı-ayrı plenar iclaslarında və "dəyirmi masa"larda aparılacaq müzakirələrin səmərəli olacağına əminliyini bildirdi. Anatoli Torkunov Rusiya nümayəndələrinin Bakı Beynəlxalq Humanitar Forumuna böyük maraq göstərdiklərini dedi.

Dövlətimizin başçısı Bakı Beynəlxalq Humanitar Forumunda konkret məsələlər üzrə maraqlı müzakirələrin aparılmasından məmnunluğunu ifadə etdi. Prezident İlham Əliyev dünyanın elmi və siyasi elitasının bir məkana toplanması və dünyada humanitar sahədə mövcud olan boşluğun doldurulması baxımından Bakı Beynəlxalq Humanitar Forumunu nadir beynəlxalq tədbirlərdən biri kimi dəyərləndirdi. Avropada humanitar məsələlərə əsasən miqrantların problemi nöq-



teyi-nəzərindən baxıldığını vurğulayan Prezident İlham Əliyev bu problemləri doğuran səbəblərin müəyyənləşdirilməsinin və diqqətdə saxlanılmasının vacibliyini bildirdi. Dövlətimizin başçısı bu kimi məsələlərin açıq müzakirə edilməsi baxımından Bakı Beynəlxalq Humanitar Forumunun yaxşı im-

kan yaratdığını və cəlbedici olduğunu dedi. Prezident İlham Əliyev Rusiya Prezidenti Vladimir Putinin hər il olduğu kimi bu il də Forum iştirakçılarına təbrik göndərməsinin vacibliyini xüsusi vurğulayaraq Azərbaycanın və Rusiyanın Bakı Beynəlxalq Humanitar Forumunun həmtəsisçiləri olduğunu

məmnunluqla qeyd etdi. Görüşdə Azərbaycan ilə Rusiya arasında əlaqələrin müxtəlif istiqamətlərdə, o cümlədən elm və təhsil sahələrində uğurla inkişaf etdiyi bildirildi, Moskva Dövlət Beynəlxalq Münasibətlər İnstitutu ilə əməkdaşlığın bu işə böyük töhfə verdiyi qeyd olundu.

Azərbaycan Respublikasının Prezidenti İlham Əliyev sentyabrın 29-da Argentina Milli Konqresinin Deputatlar Palatasının vitse-spikeri xanım Patrisia Ximenezin başçılıq etdiyi nümayəndə heyətini qəbul edib.

AZƏRTAC xəbər verir ki, Argentina Milli Konqresinin Deputatlar Palatasının vitse-spikeri Patrisia Ximenezin böyük nümayəndə heyəti ilə Azərbaycana səfərindən məmnunluğunu bildiren dövlətimizin başçısı nümayəndə heyətinin Forumda iştirakının maraqlı olacağına əminliyini ifadə etdi. Forumun artıq beynəlxalq tədbirə çevrildiyini vurğulayan Prezident İlham Əliyev dünya birliyinin üçdə bir hissəsindən çoxunun Bakı Beynəlxalq Humanitar Forumunda iştirak etməsinin önəmini qeyd etdi. Azərbaycan ilə Argentina arasında əlaqələrin yaxşı səviyyədə olduğunu deyən dövlətimizin başçısı səfirliklərin fəaliyyət göstərməsinin və xarici işlər nazirləri səviyyəsində qarşılıqlı səfərlərin təşkil olunmasının əhəmiyyətini vurğulayaraq ikitərəfli əlaqələrimizin inkişafında parlamentlərarası əməkdaşlığın da böyük əhəmiyyət daşıdığını dedi. Prezident İlham Əliyev Patrisia Ximenezin ölkəmizdə keçirəcəyi görüşlərin səmərəli olacağına əminliyini ifadə etdi. Dövlətimizin başçısı Azərbaycanın Argentina ilə ikitərəfli əlaqələrin sürətlə inkişaf etdirilməsində maraqlı olduğunu vurğuladı.

Argentina Milli Konqresinin Deputatlar Palatasının vitse-spikeri Patrisia Ximenez ölkəsinin Prezidenti Maurisio Makrinin və Parlament sədrinin salamlarını dövlətimizin başçısına çatdırdı. Patrisia Ximenez V Bakı Beynəlxalq Humanitar Forumunun yüksək səviyyədə təşkilinə görə Prezident İlham Əliyevə minnətdarlığını bildirdi. Argentinəli qonaq bu gün, eyni zamanda, Azərbaycanın birinci xanımı, Heydər Əli-

Azərbaycan ilə Argentina arasında əlaqələr yaxşı səviyyədə inkişaf edir

Prezident İlham Əliyev Argentina Milli Konqresi Deputatlar Palatasının vitse-spikerinin başçılıq etdiyi nümayəndə heyətini qəbul edib



yev Fondunun prezidenti Mehriban Əliyeva ilə görüşdüklerini məmnunluqla vurğuladı. O, Bakının gözəlliyinin və insanların multikultural dəyərlərə böyük önəm vermə-

lərinin onlarda dərin təəssürat yaratdığını dedi.

Dövlətimizin başçısı Argentina Prezidenti Maurisio Makrinin və Parlament səd-

rinin salamlarına görə minnətdarlığını bildirdi, onun da salamlarını Argentina Prezidentinə və Parlamentin sədrinə çatdırmağı xahiş etdi.

30 sentyabr 2016-cı il

Azərbaycan Respublikasının Prezidenti İlham Əliyev sentyabrın 29-da Rusiya Federasiyası Hökumətinin sədr müavini Olqa Qolodetsin rəhbərlik etdiyi nümayəndə heyətini qəbul edib.

Prezident İlham Əliyev Bakı Beynəlxalq Humanitar Forumunun Azərbaycan və Rusiya prezidentlərinin təşəbbüsü ilə təşkil edildiyini, ölkələrimizin Forumun keçirilməsində aparıcı rol oynadığını bildirdi. Dövlətimizin başçısı Rusiya Prezidenti ilə avqust ayında keçirilən görüşündə bu mövzuya toxunduqlarını dedi və Forum iştirakçılarında ünvanladığı məktuba görə Rusiya dövlətinin başçısına təşəkkürünü çatdırmağı xahiş etdi. Bakı Beynəlxalq Humanitar Forumunda müzakirə edilən məsələlərin aktual olduğunu deyən Prezident İlham Əliyev regionda və dünyada baş verənlərin nikbinlik üçün əsas vermədiyini, bu səbəbdən humanitar əməkdaşlıq və sülhün bərqərar olması məqsədilə daha çox səy göstərməyin vacibliyini qeyd etdi. Bu məsələdə Azərbaycanın təcrübəsinin çox əhəmiyyətli olduğunu, bir sıra ölkələrdə bu təcrübənin öyrənilməsinə ehtiyacın duyulduğunu bildirdi. Azərbaycan-Rusiya münasibətlərinin zəngin tarixə malik olduğunu deyən dövlətimizin başçısı ölkələrimizin bütün istiqamətlərdə, o cümlədən humanitar sahədə fəal əməkdaşlıq etdiyini vurğuladı.

Rusiya Hökuməti sədrinin müavini Olqa Qolodets şəhərimizin gözəlliyinin onda xoş təəssürat yaratdığını bildirdi. "Bakının müasir siması həqiqətən məni çox təsirləndirdi. Bakı Azərbaycanın çoxəsrlik ənənələrini, eyni zamanda, bu gün dünyada yaranmış bütün yenilikləri özündə birləşdirir", - deyən Olqa Qolodets Heydər Əliyev Mərkəzinin nümunəsində Bakının simasının güclü təsir bağışladığını vurğuladı. "Rusiya tərəfi Sizin sülhə, əməkdaşlığa verdiyiniz töhfəni çox yüksək qiymətləndirir", - deyən Rusiya Hökuməti sədrinin müavini Rusiyanın Azərbaycan ilə əlaqələrə böyük əhəmiyyət verdiyini, ölkələrimiz arasında əməkdaşlığın

“Azərbaycan-Rusiya münasibətləri zəngin tarixə malikdir”

Azərbaycan Prezidenti İlham Əliyev Rusiya Hökumətinin sədr müavininin rəhbərlik etdiyi nümayəndə heyətini qəbul edib



səmərəli və çoxşaxəli olduğunu bildirdi. Bakıda müxtəlif görüşlər keçirəcəyini, Seçenov adına Birinci Moskva Dövlət Tibb Universitetinin Bakı filialında olacaqlarını

deyən Olqa Qolodets səhiyyə və mədəni turizm sahəsində əməkdaşlığın genişləndirilməsinin əhəmiyyətini vurğuladı. Söhbət zamanı Azərbaycan ilə Rusiyanın ali mək-

təbləri arasında gənclərin regional forumlarının keçirilməsi, uşaqların yay düşərgələrində istirahəti və digər məsələlər müzakirə olundu.

Azərbaycan Respublikasının Prezidenti İlham Əliyev sentyabrın 29-da ISESCO-nun baş direktoru Əbdüləziz Osman əl-Tuveycrini qəbul edib. ISESCO-nun baş direktoru Əbdüləziz Osman əl-Tuveycrinin V Bakı Beynəlxalq Humanitar Forumunda iştirakının əhəmiyyətinə toxunan Prezident İlham Əliyev Forumun dünyada gədən proseslərə münasibət bildirmək üçün yaxşı platforma olduğunu dedi. Dövlətimizin başçısı qeyd etdi ki, V Bakı Beynəlxalq Humanitar Forumunun gündəliyi zəngindir və burada müzakirə edilən məsələlər əhəmiyyətlidir.

Bu mötəbər tədbirin artıq beşinci dəfədir keçirildiyini deyən ISESCO-nun baş direktoru Əbdüləziz bin Osman əl-Tuveycri Forumun çox uğurlu olduğunu dedi. Bildirdi ki, indiyədək keçirilən forumlarda qəbul edilən qərarlar bütün dünyada böyük nəticələrin əldə olunmasına şərait yaradır. Görüşdə Azərbaycan, o cümlədən Heydər Əliyev Fondu ilə ISESCO arasında çox uğurlu əməkdaşlığın həyata keçirildiyi bildirildi, bu əməkdaşlığın beynəlxalq səviyyədə önəmi qeyd edildi, əlaqələrimizin bundan sonra da genişlənəcəyinə əminlik ifadə olundu.

Azərbaycan ilə ISESCO arasında çox uğurlu əməkdaşlıq həyata keçirilir

Azərbaycan Prezidenti İlham Əliyev ISESCO-nun baş direktorunu qəbul edib



Azərbaycan Respublikasının Prezidenti İlham Əliyev sentyabrın 29-da BMT-nin baş katibinin müavini, BMT İnkişaf Proqramı rəhbərinin müavini, Avropa və MDB üzrə Regional Büronun direktoru Cihan Sultanoğlunun rəhbərlik etdiyi nümayəndə heyətini qəbul edib. Prezident İlham Əliyev BMT baş katibinin müavini Cihan Sultanoğlunun rəhbərlik etdiyi nümayəndə heyətinin V Bakı Beynəlxalq Humanitar Forumunda iştirakının və BMT-nin baş katibi Pan Gi Munun Forum iştirakçılarında müraciətini yüksək qiymətləndirdi. Dövlətimizin başçısı BMT-nin baş katibinə salamlarını çatdırmağı xahiş etdi. BMT kimi nüfuzlu qurumun Azərbaycan dövlətinin fəaliyyətini yüksək qiymətləndirməsinin önəmini vurğulayan Prezident İlham Əliyev bildirdi ki, ölkəmizin bütün sahələrdə bundan sonra da inkişafını təmin etmək üçün səylər davam etdiriləcək.

Forumda iştirak etməkdən şərəf duyduğunu deyən BMT baş katibinin müavini Cihan Sultanoğlu Bakı Forumunun çox vacib bir tədbir olduğunu bildirdi. O, Forumun yüksək səviyyədə təşkilinə görə dövlətimizin başçısına minnətdarlığını ifadə etdi.

Görüşdə V Bakı Beynəlxalq Humanitar Forumunun əhəmiyyəti qeyd olundu. Bu Forumda müzakirə edilən məsələlərin, irəlilən təşəbbüslərin və multikulturalizm ideyalarının indiki dövrdə bütün dünya üçün vacib olduğu diqqətə çatdırıldı. Azərbaycanın BMT ilə humanitar sahədə uğurlu əməkdaşlıq etdiyi vurğulandı. Söhbət zamanı müəyyən təhdidlərin aradan qaldırılması üçün dinlərarası və mədəniyyətlərarası əməkdaşlığın möhkəmləndirilməsinin önəmi qeyd edildi. Görüşdə BMT-nin Azərbaycan ilə əməkdaşlığa önəm verdiyi bildirildi, birgə həyata keçirilən proqramlar, o cümlədən BMT İnkişaf Proqramı çərçivəsində reallaşdırılan layihələrdən söhbət açıldı. Bu proqramların bundan sonra da həyata keçirilməsi imkanları müzakirə olundu.

“V Bakı Beynəlxalq Humanitar Forumu əhəmiyyətli tədbirdir”

Azərbaycan Prezidenti İlham Əliyev BMT-nin baş katibinin müavini qəbul edib



Stepan Mesiç: Bakı Forumu qlobal məsələlərin müzakirəsi üçün önəmli platformadır



Bakı Beynəlxalq Humanitar Forumu həlli tələb olunan qlobal məsələlərin müzakirəsi üçün önəmli platformadır. Forumun təşkilatçılığı yüksək səviyyədədir. Mən hər zaman bu Forumu dəstəkləyirəm. Dünyada baş verən qlobal böhran, ekstremizm təhdidləri, terror və digər problemlər fonunda belə bir tədbirin keçirilməsi olduqca təqdirəlayiqdir. Bu fikirləri V Bakı Beynəlxalq Humanitar Forumunda iştirak edən Xorvatiyanın sabiq Prezidenti Stepan Mesiç AZƏRTAC-a müsahibəsində səsləndirib.

S.Mesiç deyib: “Bakı Beynəlxalq Humanitar Forumu məhz bir yerə toplaşib vəziyyətdən çıxış yolları axtarmağa, problemlərin həllini tapmağa şərait yaradır. Bu mənada forum böyük əhəmiyyətə malikdir. Forumda münaqişələrin qarşısının alınmasında dinlərarası dialoqun rolu, miqrasiya, multikulturalizm, qlobal təhlükəsizliyin təmin olunması kimi aktualıq kəsb edən məsələlər müzakirə olunur”. Stepan Mesiç Azərbaycanda multikulturalizmin inkişaf etdiyini, ölkəmizin mədəniyyətlərarası və dinlərarası dialoqun inkişafına mühüm töhfələr verdiyini vurğulayıb. Sabiq prezident Xorvatiya və Azərbaycanın iqtisadi və mədəni sahədə əməkdaşlığı genişləndirməyə çalışdığını və buna nail olduqlarını məmnunluqla qeyd edib.

Əbdüləziz Osman əl-Tuveycri: “Yeni dünya düzəni qurulmalıdır”



“Ədalət, sülh, bərabərlik ideyalarını yayan insanlar üçün bu, mühüm tədbirdir”. SIA-nın məlumatına görə, bu sözləri V Bakı Beynəlxalq Humanitar Forumunun rəsmi açılış mərasimində çıxış edən İSESCO-nun baş direktoru Əbdüləziz Osman əl-Tuveycri söyləyib. O deyib ki, dünyada artan mənfi tendensiyaların qarşısının alınması beynəlxalq ictimaiyyətdən daha sıx əməkdaşlıq tələb edir: “Bütün bunlar mənəvi məsuliyyəti öz üzərimizə götürməyi zərurətə çevirir. Bu gün dünya beynəlxalq tarazlığı sıradan çıxara-caq təhlükələrə meyillidir.

Sülh və təhlükəsizliyə təhdidlərə gəlincə, qloballaşma baxımından ciddi işlər görülməlidir. Dağlıq Qarabağ və digər münaqişələr olan yerdə BMT daha çox iş görməlidir. BMT Təhlükəsizlik Şurasında olan böyük dövlətlər lazımi addımlar atmalıdır. Beynəlxalq hüquqa əsaslanan yeni dünya düzəni qurulmalıdır. Buna görə böyük dövlətlər təcili qərarlar qəbul etməlidirlər. Əks təqdirdə, dünya cəngəlliyə çevrilər, hüquqa hörmət qalmaz”. Osman əl-Tuveycrinin sözlərinə görə, İSESCO Azərbaycan torpaqlarının işğaldan azad edilməsini dəstəkləyəcək.

Prezident İlham Əliyev İsrailin ölkəmizdəki səfirliyində olub, keçmiş Prezident Şimon Peresin vəfatı ilə əlaqədar başsağlığı verib



Azərbaycan Respublikasının Prezidenti İlham Əliyev sentyabrın 29-da İsrail Dövlətinin ölkəmizdəki səfirliyində olub. AZƏRTAC xəbər verir ki, Prezident İlham Əliyev İsrail Dövlətinin keçmiş Prezidenti Şimon Peresin vəfatı ilə əlaqədar başsağlığı verib, matəm kitabına ürək sözlərini yazıb. Dövlətimizin başçısı İsrailin Azərbaycandakı səfiri Dan Stav ilə söhbət edib və ona başsağlığı verib.

Azərbaycan-Bolqarıstan münasibətləri yüksək səviyyədə inkişaf edir

Heydər Əliyev Fondunun prezidenti Mehriban Əliyeva Bolqarıstanın vitse-prezidenti Marqarita Popova ilə görüşüb

Azərbaycanın birinci xanımı, Heydər Əliyev Fondunun prezidenti Mehriban Əliyeva sentyabrın 29-da V Bakı Beynəlxalq Humanitar Forumunda iştirak etmək üçün ölkəmizdə səfərdə olan Bolqarıstanın vitse-prezidenti Marqarita Popova ilə görüşüb.

AZƏRTAC xəbər verir ki, görüşdə birinci xanım Mehriban Əliyeva rəhbərlik etdiyi Fond tərəfindən həyata keçirilən layihələrdən danışdı, bu layihələrin ölkələrarası əlaqələrin möhkəmləndirilməsi üçün ən gözəl vasitə olduğunu bildirdi. Mehriban Əliyeva bu yaxınlarda Bolqarıstanın Veliko Tırnova şəhərinə səfərini xatırlayaraq ona şəhərin fəxri vətəndaşı adının verilməsi ilə



əlaqədar bir daha minnətdarlığını çatdırıb. Birinci xanım Mehriban Əliyeva təhsil, mədəniyyət və digər sahələrdə ikitərəfli əlaqələrin önəmini qeyd edib, Heydər Əliyev Fondunun prezidenti kimi bu istiqamətdə layihələrin reallaşdırılmasına dəstək verməyə hazır olduğunu vurğulayıb.

Bolqarıstanın vitse-prezidenti Marqarita Popova V Bakı Beynəlxalq Humanitar Forumunda iştirak etməkdən məmnunluğunu bildirərək, Azərbaycan-Bolqarıstan münasibətlərinin yüksək səviyyədə olduğunu, ölkələrimiz arasında həyata keçirilən layihələrin bu münasibətlərin inkişafına töhfə verdiyini qeyd edib.

V Bakı Beynəlxalq Humanitar Forumunda müzakirə olunan mövzular bütün dünya üçün aktual əhəmiyyət daşıyır

Heydər Əliyev Fondunun prezidenti Mehriban Əliyeva Qazaxıstanın dövlət katibi ilə görüşüb



Sentyabrın 29-da Azərbaycanın birinci xanımı, Heydər Əliyev Fondunun prezidenti Mehriban Əliyeva V Bakı Beynəlxalq Humanitar Forumunda iştirak etmək üçün ölkəmizdə səfərdə olan Qazaxıstanın dövlət katibi Gülşar Abdikalikova ilə görüşüb. AZƏRTAC xəbər verir ki, birinci xanım Mehriban Əliyeva V Bakı Beynəlxalq Humanitar Forumunda müzakirə olunan mövzuların əhəmiyyətinə toxunub, bu məsələlərin bütün dünya üçün aktual olduğunu vurğulayıb. Mehriban Əliyeva Qazaxıstan ilə Azərbaycan arasında münasibətlərin yük-

sək səviyyədə olduğunu, xalqlarımızı sıx qardaşlıq tellərinin bağladığını deyib. Qazaxıstanın dövlət katibi Gülşar Abdikalikova sentyabrın 26-da Azərbaycan Konstitusiyasına əlavə və dəyişikliklərlə bağlı keçirilən referendumun nəticələrini böyük qələbə kimi dəyərləndirib. Qonaq Azərbaycan-Qazaxıstan münasibətlərindən danışaraq ölkələrimizin beynəlxalq təşkilatlarda yaxşı əməkdaşlıq qurduqlarını və bir-birlərini hər zaman dəstəklədiklərini diqqətə çatdırıb. Gülşar Abdikalikova Azərbaycanın birinci xanımına xatirə hədiyyəsi təqdim edib.



Heydər Əliyev Fondunun prezidenti Mehriban Əliyeva İtaliya Senatında Azərbaycan-İtaliya dostluq qrupunun sədri ilə görüşüb

Sentyabrın 29-da Azərbaycanın birinci xanımı, Heydər Əliyev Fondunun prezidenti Mehriban Əliyeva V Bakı Beynəlxalq Humanitar Forumunda iştirak etmək üçün ölkəmizdə səfərdə olan İtaliya Senatında Azərbaycan-İtaliya dostluq qrupunun sədri Mauro Mariya Marinonun rəhbərli etdiyi nümayəndə heyəti ilə görüşüb. AZƏRTAC xəbər verir ki, görüşdə Azərbaycanın birinci xanımı ölkəmizdə hökm sürən tolerantlıq mühitindən danışdı, bir neçə gündən sonra Roma Papası Fransiskin Azərbaycana səfər edəcəyini bildirdi. Mehriban Əliyeva ölkəmizdə qeyd edilən bayramlarda bütün dinlərin nümayəndələrinin birgə iştirak etdiklərini, bunun dünyadakı bəzi stereotiplərin qarşısını almaq üçün

cəmiyyətə bir mesaj olduğunu söyləyib. Fondun prezidenti Mehriban Əliyeva Azərbaycan-İtaliya əlaqələrinin nümunəvi xarakter aldığını, rəhbərlik etdiyi Heydər Əliyev Fondunun İtaliyada mədəni abidələrin qorunması və bərpasında yaxından iştirak etdiyini diqqətə çatdırıb.

Qonaqlar bu dəstəyə görə təşəkkürlərini bildirərək, belə layihələrin ikitərəfli əlaqələrin güclənməsinə xidmət etdiyini bildirdilər. Onlar 2019-cu ildə Avropanın mədəniyyət paytaxtı elan olunan qədim Mattera şəhərinin içərişəhərlə qardaşlaşması təklifini irəli sürüblər. Mehriban Əliyeva bunu gözəl təşəbbüs kimi dəyərləndirərək bu cür addımların regionlar arasında əlaqələrin qurulmasına yaxşı imkan yaratdığını vurğulayıb.

Kolumbiya Xocalı soyqırımını tanıyan 10 ölkədən biridir

Azərbaycanın birinci xanımı Mehriban Əliyeva Kolumbiya senatının vitse-prezidenti ilə görüşüb

Sentyabrın 29-da Azərbaycanın birinci xanımı, Heydər Əliyev Fondunun prezidenti Mehriban Əliyeva V Bakı Beynəlxalq Humanitar Forumunda iştirak etmək üçün ölkəmizdə səfərdə olan Kolumbiya senatının vitse-prezidenti Daira de Yezus Qalvis Mendeslə görüşüb.

AZƏRTAC xəbər verir ki, Bakı Beynəlxalq Humanitar Forumunun artıq beşinci dəfədir keçirildiyini deyən Mehriban Əliyeva bu tədbirdə iştirak edən ölkələrin sayının getdikcə artdığını bildirib. "Əsas odur ki, Forumun nəticələri həyata keçirilsin", - de-



yən Azərbaycanın birinci xanımı tədbirdə diqqət mərkəzində duracaq məsələlərin bütün dünya üçün aktual olduğunu vurğulayıb. Heydər Əliyev Fondunun prezidenti Kolumbiyanın Xocalı soyqırımını tanıyan 10 ölkədən biri olduğunu qeyd edərək Azərbaycan xalqının Kolumbiyanın bu addımını çox yüksək dəyərləndirdiyini diqqətə çatdırıb. Ermənistan-Azərbaycan, Dağlıq Qarabağ münaqişəsinin ölkəmiz üçün ən böyük problem olduğunu bildirib. Kolumbiya Konqresindən Forumda 3 senatorun iştirak etdiyini deyən Daira de Yezus Qalvis Mendes ölkəsinin Azərbaycan ilə əməkdaşlığa böyük önəm verdiyini vurğulayıb.

Azərbaycan-ISESCO əməkdaşlığının uğurları getdikcə genişlənir



Sentyabrın 29-da Azərbaycanın birinci xanımı, Heydər Əliyev Fondunun prezidenti, ISESCO-nun xoşməramlı səfiri Mehriban Əliyeva V Bakı Beynəlxalq Humanitar Forumunda iştirak etmək üçün ölkəmizdə səfərdə olan ISESCO-nun baş direktoru Əbdüləziz Osman əl-Tuveycri ilə görüşüb. AZƏRTAC xəbər verir ki, qonağı ölkəmizdə yenidən görməkdən şad olduğunu bildiren Mehriban Əliyeva Forumda iştirakına görə ona təşəkkür edib. ISESCO-Azərbaycan əməkdaşlığının

uğurlarından danışan qurumun xoşməramlı səfiri birgə layihələrin, təhsil və mədəniyyət sahələrində əlaqələrin vacibliyini vurğulayıb, müxtəlif ölkələrin mədəni irsinin qorunmasına Azərbaycanın verdiyi töhfələrdən danışdı. ISESCO-nun baş direktoru Əbdüləziz Osman əl-Tuveycri Forumda dəvətə görə təşəkkür edərək bu tədbirin dünya üçün mühüm məsələlərin müzakirə olunduğu platformaya çevrildiyini bildirdi. O, dünya mədəni irsinin qorunması sahəsində birgə əməkdaşlıqdan şad olacağını vurğulayıb.



Birinci xanım Mehriban Əliyeva UNESCO-nun baş direktorunun müavini ilə görüşüb

Sentyabrın 29-da Azərbaycanın birinci xanımı, Heydər Əliyev Fondunun prezidenti Mehriban Əliyeva V Bakı Beynəlxalq Humanitar Forumunda iştirak etmək üçün ölkəmizdə səfərdə olan UNESCO-nun baş direktorunun müavini Qetaçyu Enqida ilə görüşüb.

AZƏRTAC xəbər verir ki, Azərbaycanın birinci xanımı Forumda dəvəti qəbul etdiyinə

görə qonağa təşəkkürünü bildirib. Mehriban Əliyeva Forumun nəticələrinin həyata keçirilməsinin qarşısında duran mühüm məsələlərdən olduğunu vurğulayıb. Heydər Əliyev Fondunun prezidenti Mehriban Əliyeva Bakı Beynəlxalq Humanitar Forumunu millətlərarası əməkdaşlıq üçün gözəl format adlandırıb. Görüşdə Azərbaycan ilə UNESCO arasında mövcud əlaqələr müzakirə olunub.

Heydər Əliyev Fondunun prezidenti Mehriban Əliyeva Argentina Milli Kongresinin Deputatlar Palatasının nümayəndə heyəti ilə görüşüb



Sentyabrın 29-da Azərbaycanın birinci xanımı, Heydər Əliyev Fondunun prezidenti Mehriban Əliyeva V Bakı Beynəlxalq Humanitar Forumunda iştirak etmək üçün ölkəmizdə səfərdə olan Argentina Milli Kongresinin Deputatlar Palatasının vitse-spikeri xanım Patrisia Ximenezin rəhbərlik etdiyi nümayəndə heyəti ilə görüşüb.

AZƏRTAC xəbər verir ki, əsas məqsədi sülh mesajı vermək olan bu Forumun ölkəmizlə daha yaxından tanış olmaq üçün yaxşı fürsət yaratdığını deyən Mehriban Əliyeva Azərbaycan ilə Argentina arasında dostluq əlaqələrinin qurulduğunu, daha geniş əməkdaşlıq üçün potensialın mövcudluğunu diqqətə çatdırıb, ölkəmizin hər zaman müxtəlif dinlərin və millətlərin nümayəndələrinin bir araya gəlməsinə çalışdığını bildirib. Gələcəkdə ölkələrimiz arasında siyasi, iqtisadi, mə-

dəniyyət və digər sahələrdə əlaqələrin daha da güclənəcəyinə əminliyini ifadə edən Azərbaycanın birinci xanımı Heydər Əliyev Fondu tərəfindən ölkələrimiz arasında gələcəkdə reallaşdırılacaq birgə layihələrə dəstək verməyə hazır olduğunu bildirib. Argentina Milli Kongresinin Deputatlar Palatasının vitse-spikeri Patrisia Ximenez Bakıya ilk dəfə səfər etdiklərini, şəhərin gözəlliyinin onlarda xoş təəssürat yaratdığını deyib.

Bu Forumun bir çox ölkələrin nümayəndələrinin, Nobel mükafatçılarının bir araya gələrək beynəlxalq miqyaslı bir platformaya çevrildiyini vurğulayan nümayəndə heyətinin üzvləri Argentina-Azərbaycan əlaqələrinin daha da inkişaf etdirilməsi üçün geniş imkanların olduğunu bildirdilər. Qonaqlar ölkələrimizin mədəni əməkdaşlığına mühüm töhfə olacaq və Azərbaycan-Argentina münasibətlərinə həsr edilən muğam-tanqo festivalına hazırlıq görüldüyünü diqqətə çatdırıblar. Sonda Azərbaycanın birinci xanımına xatirə hədiyyəsi təqdim olunub.

Azərbaycan və Rusiyanın baş nazirlərinin müavinləri humanitar əməkdaşlıq məsələlərini müzakirə ediblər

Sentyabrın 29-da Bakıda Azərbaycan Respublikası Baş nazirinin müavini Əli Əhmədovun Rusiya Federasiyası Hökuməti sədrinin müavini Olqa Qolodetslə görüşü olub. Görüşdə Azərbaycan ilə Rusiya arasında humanitar əməkdaşlıq məsələləri müzakirə edilib. Əli Əhmədov V



Bakı Beynəlxalq Humanitar Forumunda iştirak etdiyinə görə Rusiya Federasiyası Hökuməti sədrinin müaviniyə təşəkkür edib. Beynəlxalq əhəmiyyətli tədbirlərin Bakıda tez-tez keçirildiyini xatırladan Baş nazirin müavini bildirib ki, Rusiya tərəfi bu tədbirlərin ən fəal iştirakçısıdır. O, Bakı Forumunun dünyanın humanitar xarakterli məsələlərinin müzakirəsi üçün yaxşı meydan olduğunu qeyd edib.

Bakıya ilk dəfə səfər etdiyini bildiren Olqa Qolodets deyib ki, Azərbaycan paytaxtının inkişafına heyran qalıb. Şəhər bir-birini mükəmməl tamamlayan qədim memarlıq inciləri və çoxlu sayda müasir tikililəri ilə diqqəti cəlb edir. Rusiya Hökuməti sədrinin müavini bildirib ki, Humanitar Forumda müzakirə edilən mövzular dünyamız üçün çox aktualdır. O xatırladı ki, Humanitar Forumun keçirilməsi Azərbaycan və Rusiya prezidentlərinin ümumi təşəbbüsüdür. Görüşdə humanitar əməkdaşlıq məsələlərini müzakirə edən tərəflər elm və təhsil, mədəniyyət və turizm, habelə ölkələrimizin mədəniyyətinin və incəsənətinin qarşılıqlı təbliği sahəsində əlaqələri daha da inkişaf etməyə hazır olduqlarını bildirdilər.

Elmar Məmmədov: Ermənilərin Ağdamda hərbi təlimlər keçirmələri sülh prosesinə böyük zərbədir

Ermənilərin Ağdamda hərbi təlimlər keçirmələri sülh prosesinə böyük zərbədir. AZƏRTAC xəbər verir ki, bu sözləri Azərbaycanın xarici işlər naziri Elmar Məmmədov jurnalistlərə açıqlamasında deyib. Nazir bildirib ki, Nyu-Yorkda işgüzar səfərdə olduğu zaman çıxışında təmas xəttində Ermənistan tərəfindən hərbi təlimlərin keçirilməsi məsələsi barədə danışmış, bu hadisəni tənqid edərək adlandırmışdır. Əgər sülhdən danışırıqsa, Ermənistan qoşunlarının işğal olunmuş ərazilərdən çıxarılmasının vacibliyini deyiriksə, o zaman onların Ağdamda təlim keçirmələri tənqidədir, sülh prosesinə böyük zərbədir. Həmsədrələrə də bu barədə ətraflı məlumat vermişəm. Onlar da Ermənistan tərəfinə çatdırmalıdır ki, belə tənqidlərdən çəkininlər", - deyərək E.Məmmədov vurğulayıb.



ATƏT PA-da Ermənistanın qeyri-konstruktiv mövqeyindən danışılacaq

“Azərbaycanla ATƏT-in uzun illərə söykənən münasibətləri var. Biz bu münasibətlərin ardıcıl və dinamik şəkildə inkişaf etməsində maraqlıyıq.” SİA-nın məlumatına görə, bunu jurnalistlərə parlamentin vitse-spikeri Bahar Muradova deyib. O bildirib ki, Azərbaycan ATƏT dəyərlərinə daha çox önəm verən ölkələrdəndir: “Təbii ki, biz ATƏT-dən, onun Parlament Assambleyasından ümumi bir təşkilat olaraq ATƏT-in mandatına daxil olan məsələlərin həllində iştirakı ilə yanaşı, üzleşdiyimiz əsas problem olan Dağlıq Qarabağ münaqişəsinin həlli ilə bağlı addımlar gözləyirik. Təsədüfi deyil ki, onun hər sessiyalarında bu məsələ müzakirə predmeti olur. Nümayəndə heyəti artıq Makedoniyadakı sessiyada iştirak etmək üçün yola düşüb. Orada da bu məsələ müzakirə mövzusu olacaq. Aprel hadisələrindən sonra qısa müddətdə danışıqların gedişində müəyyən irəliləyişlərin baş verə biləcəyinə inam formalaşmasına baxmayaraq, ondan sonra keçən dövrdə Ermənistanın qeyri-konstruktiv mövqeyi iştirakçıların diqqətinə çatdırılacaq və Azərbaycanın ədalətli mövqeyinin müdafiəsi üçün parlamentarilərə müraciət ediləcək”.



Beşinci Bakı Beynəlxalq Humanitar Forumu çərçivəsində keçiriləcək "dəyirmi masa" rəhbərlərinin çıxışları dinlənilib

Beşinci Bakı Beynəlxalq Humanitar Forumu çərçivəsində sentyabrın 30-da keçiriləcək "dəyirmi masa" rəhbərlərinin çıxışları dinlənilib. AZƏRTAC xəbər verir ki, tədbirə sədrlik edən təhsil naziri Mikayıl Cabbarov Bakıda artıq beşinci dəfə keçirilən Forumun əhəmiyyətindən danışdı. Nazir bildirib ki, Forumun rəsmi hissəsində və plenar iclasında səslənən fikirlər sentyabrın 30-da keçiriləcək "dəyirmi masa"ların əsasını təşkil edir. "Dəyirmi masa"larda çox vacib mövzularda müzakirələrin aparılacağını vurğulayan təhsil naziri qeyd edib ki, Azərbaycanda humanitar məsələlərə böyük önəm verilir və bu istiqamətdə faydalı diskussiyalar aparılacaq.

İtaliyanın Link Kampus Universitetinin rəhbəri, professor Vincenzo Skotti sədrlik edəcəyi "Multikulturalizmin müxtəlif modelləri: nəzəriyyədən humanist təcrübəyə doğru" adlı "dəyirmi masa"da müzakirə olunacaq məsələlər barədə məlumat verib. O, ilk növbədə Forumun yüksək səviyyədə təşkilinə görə Azərbaycan Prezidentinə minnətdarlığını bildirib. Alim vurğulayıb ki, Azərbaycanda multikulturalizm həm ulu öndər Heydər Əliyevin, həm də Prezident İlham Əliyevin yürütdüyü dövlət siyasətinin tərkib hissəsidir. "Bu Forum bir çox digər forumlardan fərqlənir. Çünki burada nəzəri çərçivələrdən kənara çıxırıq və praktik məsələlər gündəmə gətirilir. Bu gün tolerantlıq cəmiyyəti üçün vacib amillərdən birinə çevrilib. Forumda toplaşan ziyalılar gələcək nəsillərə mesajlarını vermək fərsəti əldə edirlər", - deyərək qeyd edib.

Professor V.Skotti deyib ki, insanların birgə sülh şəraitində yaşamasının əsas şərtlərindən biri də dialoqun qurulmasıdır nail olmaqdır. Onun fikrincə, bu yolla cəmiyyətdə radikallaşmanın, dözümsüzlüyün qarşısını almaq olar.

"İnsanların kütləvi yerdəyişməsi şəraitində insan kapitalının qorunmasının önəmi davamlı inkişafın əsası kimi" adlı "dəyirmi masa" haqqında danışan BMT Baş katibinin köməkçisi Rəşid Xalikov miqrasiyanın müxtəlif səbəblərinin olduğunu deyib. "Bəziləri qazanc arxasında digər ölkələrə üz tutur, başqaları isə münafiqlər və təbii fəlakətlər səbəbindən evlərini tərk edirlər. Hazırda dünyada 65 milyon qaçqın var", - deyərək, məlumat verib.

BMT Baş katibinin köməkçisi bildirib ki, hazırda milyonlarla insan miqrant həyatı yaşayır. Onların arasında qadınlar, uşaqlar, yaşlılar var. Onlar həyatlarını qurmaqda çətinliklərlə üzləşirlər. Beynəlxalq hüququn tövsiyələrinə görə, ölkələr onlara qaçqın kimi təşrif



buyuran insanlara lazımı kömək göstərməlidirlər. Əminəm ki, Azərbaycanın yüksək səviyyədə təşkil etdiyi V Bakı Beynəlxalq Humanitar Forumu bu problemlərin həlli istiqamətində dünyaya faydalı mesajlar verəcək.

"Jurnalistikanın informasiya dövrünə transformasiyası və onun sivilizasiyalararası dialoqun təmin edilməsində rolu" adlı "dəyirmi masa"nın moderatoru, Rusiyanın TASS informasiya agentliyinin baş direktorunun birinci müavini Mixail Qusman çıxış edib. O bildirib ki, Bakı Forumu ilk dəfə Azərbaycan-Rusiya humanitar forumu kimi işə başlayıb və Prezident İlham Əliyevin təşəbbüsü ilə beynəlxalq status qazanıb. Bu ilin Azərbaycanda "Multikulturalizm ili" elan olunması təsadüfi deyil, çünki əsrlər boyu burada müxtəlif dinlər və xalqlar birgə sülh şəraitində yaşayıblar.

Mixail Qusman müasir texnologiyaların sürətli inkişafında, sosial medianın geniş yayılmasında müəyyən təhlükənin gizləndiyini qeyd edib. "İnsanlar Twitter, Facebook və digər sosial şəbəkələrdən geniş istifadə edirlər. Amma ənənəvi informasiya sahəsinin tərəfdarı kimi burada müəyyən təhlükənin gizləndiyini demək istəyirəm. İnformasiya sahəsində təhlükəsizlik məsələsi böyük önəm daşıyır. Bu sahədə çalışanlar daim çaşdırıcı məlumatlardan nəinki özlərini, həm də cəmiyyəti qorumağa çalışmalıdırlar", - deyərək bildirdi.

TASS-ın baş direktorunun birinci müavini qeyd edib ki, jurnalistikada peşəkarlıq daim əsas amil olacaq, yalnız texnologiyalar və yazı vasitələri dəyişəcək. Biz bu məsələləri sabah keçiriləcək "dəyirmi masa"nın panellərində geniş müzakirə edəcəyik.

"Davamlı inkişaf və ekoloji sivilizasiya" mövzusunda "dəyirmi masa"ya sədrlik edəcək Heydər Əliyev Fondunun vitse-prezidenti, BMT-nin Ərzaq və Kənd Təsərrüfatı Təşkilatının (FAO) xoşməramlı səfiri, IDEA İctimai Birliyinin təsisçisi və rəhbəri Leyla Əliyeva tədbir

in iştirakçılarna Azərbaycanın tarixi, mədəniyyəti və təbiəti barədə məlumat verərək ölkəmizin Şərqlə Qərbin qovuşuğunda, tarixi İpək yolunun üstündə yerləşdiyini vurğulayıb və bu amilin Azərbaycanda zəngin mədəniyyətin formalaşmasına təsir etdiyini bildirib.

Leyla Əliyeva bildirib ki, ətraf mühitin mühafizəsi hökumətin başlıca vəzifəsi olsa da, qeyri-hökumət təşkilatlarının, xüsusilə də gənclərin bu prosesdə iştirakı zəruridir. O, 2011-ci ildə təsis olunan IDEA İctimai Birliyinin fəaliyyəti və nailiyyətləri, o cümlədən gənclərin maarifləndirilməsi, təşkilatın layihəsi çərçivəsində ölkədə 5 milyonluq ağac əkilməsi, biomüxtəlifliyin mühafizəsi üzrə görülmüş tədbirlər barədə məlumat verib. Qeyd olunub ki, IDEA-nın "Bir planet - bir gələcək" şüarı yalnız Azərbaycanda deyil, onun hüdudlarından kənarda da yaşayan gəncləri təbiətin mühafizəsi naminə öz ətrafında birləşdirir.

IDEA İctimai Birliyinin təsisçisi və rəhbəri təbiətin itkilərinin artıq aylarla, illərlə deyil, dəqiqələrlə ölcüldüyünü diqqətə çəkib və insan fəaliyyəti nəticəsində biomüxtəlifliyin məhvi barədə danışdı. O, xoşməramlı səfiri olduğu FAO-nun "Sıfır Aclıq" təşəbbüsündən də söhbət açdı. Qeyd edib ki, artıq global problemlə çevrilən yoxsulluq və aclığın aradan qaldırılması, xüsusilə də uşaqların qida çatışmazlığı və susuzluqdan əziyyət çəkməməsi üçün bütün dövlətlərin birgə səy göstərməsi zəruridir. Leyla Əliyeva gələcək nəsillərdən ötrü yaşıl və təhlükəsiz planetin təmin edilməsi üçün hər kəsi təbii resurslardan səmərəli istifadə etməyə və təbiətə qarşı qayğıkeş olmağa çağırıb.

ABŞ-ın İllinoys Universitetinin professoru Mark Roznblat "Molekulyar biologiya, biofizika, biotexnologiya və müasir tibb sahəsində kadr hazırlığı məsələləri: innovativ və etik problemlər" adlı "dəyirmi masa"da müzakirə olunacaq mövzular barədə məlumat verib. O, elmin gücündən səmərəli istifadə etməklə tibb sahəsində irəliləyişlərə

ilə sağalmaz xəstəliklərin çarəsinin tapılması məsələlərinin "dəyirmi masa"da diqqət mərkəzində olacağını bildirib.

"Texnologiyaların konvergen-siyası və gələcəyə dair proqnozlar: XXI əsrin əsas çağırışları" adlı "dəyirmi masa"ya sədrlik edəcək Rusiya Elmlər Akademiyasının Rəyasət Heyətinin üzvü, V.A.Kotelnikov adına Radiotexnika və Elektronika İnstitutunun laboratoriya rəhbəri Aleksandr Buqayev müzakirə olunacaq məsələlərdən danışdı. O, ilk növbədə Azərbaycanda elm və təhsil sahəsinə böyük diqqət yetirildiyini, çalışdığı institutun azərbaycanlı həmkarları ilə sıx əməkdaşlıq etdiyini bildirdi. A.Buqayev "dəyirmi masa"da nanotexnologiyalardan və nüvə texnologiyalarından istifadə məsələlərinin müzakirə olunacağını, bu sahədə tanınmış alimlərin məruzələrinin dinlənəcəyini vurğulayıb.

Mixail Qusman: Bakı Beynəlxalq Humanitar Forumu beynəlxalq əlaqələr üçün ən yaxşı məkandır



Bakı Beynəlxalq Humanitar Forumu beynəlxalq əlaqələr üçün ən yaxşı və yaddaqalan məkandır. Prezident İlham Əliyev tərəfindən 2010-cu ildə bu Forumun keçirilməsinə təşəbbüs göstərilib və Forum 2011-ci ildən artıq beynəlxalq səviyyədə keçirilir. Ona maraq və diqqət ildən-ildə artır. "Dəyirmi masa"lar və plenar iclaslar Forumun ayrılmaz hissəsidir. AZƏRTAC xəbər verir ki, bu sözləri jurnalistlərə müsahibəsində V Bakı Beynəlxalq Humanitar Forumunun iştirakçısı, tanınmış həmyerlimiz, TASS informasiya agentliyinin Baş direktorunun birinci müavini Mixail Qusman deyib.

M.Qusman qeyd edib ki, bugünkü Forumda bir çox sahələr üzrə Nobel mükafatçıları, kulturoloqlar və tanınmış elm, mədəniyyət və siyasət adamları iştirak edirlər. Ömürlərini peşələrinə həsr etmiş bu insanlar Forumda maraqlı fikirlər səsləndirir və fikir mübadiləsi aparırlar. Onların fikirləri müasir zəmanəmiz üçün vacib olan mürəkkəb məsələlərin həllində böyük rol oynayır. Forumun həm də mədəniyyətə dialoq üçün yaxşı platforma olduğunu söyləyən Mixail Qusman bu əhəmiyyətli tədbirin təşkilinə görə Azərbaycan Prezidentinə minnətdarlığını bildirib.

Zayed Sultan: Prezident İlham Əliyev forumdakı çıxışında dünyanı düşündürən məsələlərə toxundu



Azərbaycan Prezidenti İlham Əliyev V Bakı Beynəlxalq Humanitar Forumundakı çıxışında dünyanı düşündürən məsələlərə toxundu və belə bir çıxışa həqiqətən böyük ehtiyac duyuldu. Prezidentin çıxışında İslam dünyasının problemləri, müsəlman aləminin məruz qaldığı müharibələr, insanların öz yurd-yuvalarından qaçqın düşməsi və digər bu kimi aktual problemlər bütün diqqətli ilə əksini tapıb. Bu fikirləri Bakı Beynəlxalq Humanitar Forumunun iştirakçısı, Beynəlxalq İslam Xəbərlər Agentliyinin (İİNA) departament rəhbəri Zayed Sultan AZƏRTAC-a müsahibəsində deyib. Azərbaycanda yüksək tolerantlıq ənənələrinin təşəkkül tapdığını vurğulayan Z.Sultan forumu ölkəmizdəki multikulturalizmin təbliği və dünyada tanındılması baxımından da yüksək dəyərləndirib.

30 sentyabr 2016-cı il

Jirinovski: "İlham Əliyev hər şeyi düzgün edir"

Rusiya Liberal Demokrat Partiyasının (LDPR) lideri Vladimir Jirinovski "Moskva-Baku" portalına müsahibə verib. APA müsahibəni təqdim edir:

- Azərbaycanı Konstitusiyaya edilən dəyişikliklərlə bağlı keçirilən referendumun yekununu necə qiymətləndirirsiniz?

- Referendum vətəndaşların azad iradəsini göstərməsinin ali formasıdır. Çox yaxşıdır ki, Azərbaycan ölkə Konstitusiyasına dəyişikliklərlə bağlı məsələnin həlli üçün belə demokratik formaya müraciət edib. Bu, o deməkdir ki, dövlət xalqın rəyi ilə hesablaşır. Konstitusiyaya dəyişiklik edilməsi bütün dünyada təcrübə olunur və ölkə qanunvericiliyinin təkmilləşdirilməsi məqsədi daşıyır.

Əminlik ki, Konstitusiyaya təklif olunan dəyişikliklər Azərbaycanda siyasi həyatı yaxşılaşdıracaq, etibarlı və təhlükəsiz edəcək.

Prezident səlahiyyətlərinin 5 ildən 7 ilə qaldırılması təklifini faydalı hesab edirəm. Bu, müddət müxtəlif Avropa ölkələrində təcrübədən keçirilib, xüsusilə də Fransada. Vitse-prezidentlər vəzifəsinin təklif olunmasını da vacib sayıram. Birincisi, vitse-prezident prezidentin yükünün bir hissəsini öz üzərinə götürə bilər. İkincisi, böhranlı vəziyyətdə vitse-prezident prezidenti əvəz edə bilər - əgər dövlət başçısı hansısa səbəbdən öz səlahiyyətlərini icra edə bilməzsə.

Fikrimcə, deputatlığa namizədlər üçün yaş həddinin 25-dən 18-ə endirilməsi də, eləcə də prezidentliyə namizədlər üçün yaş həddinin ləğv edilməsi də düzgün qərardır. Çünki bu gün gənclər çox inkişaf edib. Rusiya Liberal Demokrat Partiyası da Rusiyada vətəndaşların səsvermə hüququnun 16 yaşa endirilməsinin tərəfdarıdır. Bu gün gənc nəsil ölkədə və dünyada baş verən bütün prosesləri gözəl anlayır. Gənc nəsəl vətəndaşlıq borcunu yerinə yetirməyə və ölkənin taleyini müəyyən etməyə imkan verilməlidir.

Azərbaycan prezidentinin ölkə Konstitusiyasına dəyişikliklər və əlavələrlə bağlı təkliflərini düzgün və rəşional hesab edirəm. Referendumun da nəticəsinin göstərdiyi kimi, Azərbaycan vətəndaşlarının əksəriyyəti bu dəyişiklikləri dəstəklədi. Bu, ölkədə aparılan siyasətə inamın olduğunu göstərir.

Mənə İlham Əliyevlə dəfələrlə görüşmək qismət olub. O, zamanla ayaqlaşan, mövcud çağırışları anlayan prezidentdir. Əminəm ki, Konstitusiyaya edilən dəyişikliklər Azərbaycanın rifahına xidmət edəcək, respublikada hər zaman sabitlik qorunub saxlanılacaq, hakimiyyət demokratik prinsiplərdən yana olacaq və ölkə çiçəklənəcək.

- Konstitusiya dəyişiklikləri ilə bağlı təkliflərə Venesiya Komissiyasının mənfii rəyi barədə nə deyə bilərsiniz?

- Qeyd etdiyim kimi, Konstitusiyaya bu cür dəyişikliklər artıq dünyanın müxtəlif ölkələrində tətbiq olunub. Venesiya Komissiyası tərəfindən Azərbaycana olan etiraz aydın deyil. Bu komissiya bütün ölkələrdə zəif hakimiyyətlərin olmasını istəyən Avropa Birliyi, NATO və yekunda ABŞ-in məqsədlərini həyata keçirməyə çalışır. Onlar istəyir ki, ölkələrdə rəngli inqilablar təşkil etmək mümkün olsun, hakimiyyətə radikal qüvvələr gəlsin. Belə cəhdləri biz, Yaxın Şərqdə və Orta Asiyada müşahidə etmişik. Belə komissiyaların tövsiyələri onların nəzarəti altında olan Dünya Bankı və Beynəlxalq Valyuta Fondunun tövsiyələri kimi, nadir hallarda dünya ölkələ-

rinə rifah gətirir. Ona görə də, əminliklə demək olar ki, Azərbaycan və onun lideri hər şeyi düzgün edir. Referendumda Konstitusiyaya təklif olunan dəyişikliklər Azərbaycanın sabitliyinə, ölkədə sakit həyatın olmasına, Suriya, İraq və Ukrayna ssenarilərinin həyata keçirilməsinə istiqamətlənib. Belə ssenarilərin həyata keçirilməsi, gördüyümüz kimi, çoxsaylı

itkilərə, iqtisadiyyatın çökməsinə, dövlətin zəifləməsinə gətirib çıxarır. Azərbaycanda belə olmayacaq. O ki qaldı kiminsə nəyisə bəyənməsinə, hər zaman belə olur. Nə zaman ki, hakimiyyət öz ölkəsinin möhkəmlənməsinə səy göstərir, bu, bəyənilmir. Ona görə də, belə rəylərə fikir verməyə dəyməz.

- Azərbaycan-Rusiya münasibətlərinin bugünkü vəziyyətini necə qiymətləndirirsiniz?

- Rusiya və Azərbaycan qonşudur. İki ölkə arasında münasibətlər tədricən inkişaf edir. Bu münasibətlər qarşılıqlı faydalıdır və bizim aramızda heç bir anlaşmazlıq yoxdur. Hesab edirəm ki, Rusiya ilə Azərbaycan arasında turizmi inkişaf etdirmək olar. Azərbaycan rusiyalı turistləri ölkəsinə cəlb etməlidir, onlar üçün turizm marşrutları açmalıdır, xüsusilə də ölkənin cənub rayonlarını, Lənkəran, Astaranı, harada ki, sitrus meyvələri, feyxoa yetişir, bu şəhərləri vacib turizm obyektlərinə çevirməlidir. Eləcə də, hesab edirəm ki, azərbaycanlı turistlər də öz növbəsində Rusiyaya gəlməlidirlər. Alimlərimizin, idmançılarımızın və tələbələrimizin qarşılıqlı fəaliyyətinə icazə verən Azərbaycan-Rusiya tədbirlərinin sayını artırmaq lazımdır. Bu gün Azərbaycanda rus dili üçün münbit şərait qorunub saxlanılıb. Ölkədə çoxlu sayda ruslar yaşayır. İki ölkə nümayəndələrinin, sadəcə insanların qarşılıqlı müntəzəm səfərləri ancaq münasibətlərimizi yaxşılaşdırar.

Olqa Qolodets: Bakı gözəlliyi ilə məni heyran etdi

Bakıya, Foruma gəlmək mənim üçün böyük şəfərdir. Bu, Azərbaycana ilk səfərimdir. Bakı gözəlliyi ilə məni heyran etdi. Çox müasir, həm də dinamik inkişafı göz qabağında olan şəhərdir.

Bu sözləri AZƏRTAC-a müsahibəsində V Bakı Beynəlxalq Humanitar Forumunda iştirak etmək üçün Azərbaycanda səfərdə olan Rusiya Federasiyası Hökuməti sədrinin müavini Olqa Qolodets söyləyib.

O deyib: "Biz mehriban qonşuluq münasibətlərimizi yüksək qiymətləndiririk və bu münasibətləri möhkəmləndirmək üçün ölkələrimizin liderlərinin nə qədər çalışdığını başa düşürük. Bu gün Azərbaycan ilə Rusiya Federasiyası arasında elm, mədəniyyət və təhsilin müxtəlif sahələrində 90-dan çox sazişin imzalanması ehtimalı əlaqələrimizin necə inkişaf etdiyinə nümunədir".

Rusiya Hökuməti sədrinin müavini əlavə edib: "Bu gün biz təhsil, səhiyyə və mədəniyyət sahələrində əlaqələrimizin perspektivlərini müzakirə edəcəyik. Məlumdur ki, Azərbaycanda Moskva Dövlət Universitetinin və Seçenov adına Birinci Moskva Dövlət Tibb Universitetinin filialları fəaliyyət göstərir. İndi də Azərbaycan Dərbənddə Azərbaycan Dövlət İqtisad Universitetinin filialını açır. Bu da bizim üçün çox əhəmiyyətlidir. Humanitar əlaqələrin bu dərəcədə sıx olması, onların inkişafı və genişlənməsi mehriban qonşuluğun, iki xalqın rifahı naminə bir-birinə hörmətin bariz nümunəsidir".

Aişə Abdullahi: Azərbaycan Afrika İttifaqı üçün mühüm tərəfdaşdır



Azərbaycan Afrika İttifaqı üçün mühüm və vacib tərəfdaşdır. Biz Azərbaycan ilə əlaqələri inkişaf etdirməkdə maraqlıyıq. Afrika İttifaqı çoxmədəniyyətli, bütün dinlərə hörmətlə yanaşan birlikdir.

Bu fikirləri V Bakı Beynəlxalq Humanitar Forumunun iştirakçısı, Afrika İttifaqının siyasi məsələlər üzrə komissarı Aişə Abdullahi AZƏRTAC-a müsahibəsində deyib. Azərbaycan Prezidenti İlham Əliyevin təşəbbüsü ilə keçirilən Bakı Beynəlxalq Humanitar Forumunun böyük əhəmiyyət daşıdığını vurğulayan Aişə Abdullahi tədbirin yüksək səviyyədə təşkil olunduğunu diqqətə çatdırıb. O, iqtisadi böhran şəraitində Azərbaycanın regionda, xüsusilə MDB məkanında liderliyini qoruduğunu bildirərək deyib: "Azərbaycan son 20 ildə mühüm nailiyyətlər əldə etmiş ölkədir. Ölkənin Avropanın enerji təhlükəsizliyinin təmin edilməsinə mühüm töhfələr verir, global iqtisadiyyatın inkişafında, hətta dünya iqtisadiyyatının sabitləşməsində önəmli rol oynayır. Azərbaycan Afrikada yaşanan böhranın çözülməsində də dəstəyini əsirgəmir. Düşünürəm ki, qarşılıqlı əməkdaşlığımızın möhkəmlənməsi bu işin xeyrinə olacaqdır".

Aişə Abdullahi Bakını çox bəyəndiyini, onun inkişaf edən və cəlbedici şəhər olduğunu söyləyib.

Terese Marqolis: Azərbaycan global əhəmiyyətli forumlar keçirməklə əməkdaşlıq imkanlarını ortaya qoyur

Oleq Kuznetsov: Bakı Beynəlxalq Humanitar Forumu mədəniyyətlərarası dialoqa böyük töhfə verir

Bakı Beynəlxalq Humanitar Forumu mədəniyyətlərarası dialoqa böyük töhfə verir. Forumda müzakirə edilən mövzular dövrümüzün aktual problemlərini əhatə edir.

Bu sözləri Bakı Beynəlxalq Humanitar Forumunun iştirakçısı, tarixçi alim və siyasi analitik Oleq Kuznetsov AZƏRTAC-a müsahibəsində deyib.

Aktual məsələlərin müzakirəsi baxımından Forumu yüksək qiymətləndirən qonaq bu möhtəşəm tədbirin onun bütün iştirakçıları üçün böyük əhəmiyyətə malik olduğunu vurğulayıb. Qeyd edib ki, diqqəti çəkən maraqlı məqamlardan biri müzakirələrlə yanaşı, müvafiq problemlərin həlli ilə bağlı çıxış yollarının da göstərilməsidir. Bakı Beynəlxalq Forumu yeganə tədbirdir ki, burada alimlər, siyasətçilər və mədəniyyət işçilərinin nümayəndələri bir araya toplaşsınlar. Forumda müzakirəsinə ehtiyac duyulan aktual məsələlər ətrafında fikir mübadiləsi aparılır, qərarlar qəbul olunur.

Azərbaycanın ildən-ilə sürətlə inkişaf etdiyini qeyd edən qonaq belə bir mötəbər tədbirdə müxtəlif dövlətlərin nümayəndələrinin iştirakını ölkəmizin regionda və dünyada getdikcə artan nüfuzuna bariz nümunə olduğunu qeyd edib.



Azərbaycan bu cür global əhəmiyyətli forumlar keçirməklə əməkdaşlıq imkanlarını ortaya qoyur. Bu sözləri V Bakı Beynəlxalq Humanitar Forumunun iştirakçısı, Meksikanın "The News" qəzetinin baş redaktoru Terese Marqolis AZƏRTAC-a eksklüziv müsahibəsində deyib.

Terese Marqolis bildirib ki, Bakıda artıq ikinci dəfədir olur və Azərbaycanın inkişafının, bu cür əhəmiyyətli beynəlxalq forumlar keçirməsinin təşəbbüskar olduğunu, belə forumlara ev sahibliyi etdiyinin şahididir.

"Mən çox sevinirəm ki, bu gün bu forumda iştirak edirəm. Azərbaycan demək olar hər il belə bir forum keçirir və özünün əməkdaşlıq niyyətini nümayiş etdirir",- deyərək T.Marqolis vurğulayıb.

Baş redaktor qeyd edib ki, bir çox xarici ölkələrdə olub və Azərbaycan kimi sülhpərvər, sakit ölkə görməyib. Azərbaycan insanı artıq dünya və bəşəriyyət üçün bir model olub.



Referendumun nəticələri Azərbaycan xalqının iradəsinin parlaq ifadəsidir

Milli Məclisin Aqrar siyasət komitəsinin sədri,
YAP İdarə Heyətinin üzvü Eldar İbrahimovun yap.org.az-a müsahibəsi

- Eldar müəllim, sentyabrın 26-da ölkəmizdə ümumxalq səsverməsi - referendum keçirildi. Referendumun şəffaf və demokratik şəraitdə keçdiyini bildirən yerli və beynəlxalq müşahidəçilər, həmçinin KİV ümumxalq səsverməsinin Azərbaycan xalqının iradəsini əks etdirdiyini diqqətə çatdırdılar. Siz bu barədə nə deyə bilərsiniz?

- Ümumiyyətlə, Azərbaycan Respublikasının Konstitusiyasına əlavə və dəyişikliklərin edilməsi ilə bağlı keçirilən referendumun nəticələri Azərbaycan xalqının iradəsinin parlaq ifadəsidir. Seçicilər yüksək fəallıqla səsvermə prosesində fəal iştirak etdilər və Azərbaycan Prezidenti cənab İlham Əliyevin təşəbbüsünü dəstəklədilər. Bu referendum azad, şəffaf və demokratik qaydada keçirildi. Bu faktı təkcə yerli müşahidəçilər deyil, çoxsaylı beynəlxalq müşahidəçilər də təsdiqlədilər. Xarici müşahidəçilərin də rəyi belə oldu ki, referendum qanunvericiliyə, demokratik və beynəlxalq standartlara uyğun şəkildə keçirilib.

Mən 26 sentyabrda "Yeni Azərbaycan" Təşviqat Qrupunun səlahiyyətli nümayəndəsi kimi Binəqədi rayonunda səsvermənin gedişini izlədim. Həqiqətən də, məntəqələrdə yüksək seçici fəallığı var idi, insanlar çox böyük həvəslə Referendum Aktına səs verirdilər. Mən hətta səsverməyə gələn yaşlı qadınlardan Referendum Aktında əksini tapan məsələlərlə tanış olub-olmadığını soruşdum. O cavab olaraq bildirdi ki, Prezident İlham Əliyev tərəfindən irəli sürülən təşəbbüsləri birmənalı olaraq dəstəkləyir.

Bütövlükdə, referendumun nəticələri Azərbaycan xalqının cənab Prezidentə olan böyük etimadını və inamını bir daha təsdiqlədi. Seçicilərin 69,7 faizi səsvermədə iştirak edərək yüksək faizlə referendum çıxarılan məsələləri dəstəklədilər. Bununla da xalqımız Prezident İlham Əliyevin siyasətinə bir daha səs verdi. Vətəndaşlar başa düşürlər ki, Prezident İlham Əliyevin təşəbbüsləri məhz ölkəmizin dinamik inkişafına xidmət edir.

Təsadüfi deyil ki, Konstitusiyaya edilən əlavə və dəyişikliklərin 60 faizi insan hüquq və azadlıqlarının təminatının daha da gücləndirilməsinə xidmət edir. Xatirinizdədirsə, cənab İlham Əliyev 2003-cü ildə dövlət başçısı seçilərkən hər bir azərbaycanlının Prezidenti olacağını bəyan etmişdi. Ötən dövr ərzində bu fikir əminliklə özünü doğruldub. 26 sentyabrda keçirilən referendum bir daha təsdiqlədi ki, xalqımız Prezidentimizə inanır və referendumda fəal iştirak et-



məklə bu inamı ifadə etdi.

- Referendumla əlaqədar təşviqat prosesində Yeni Azərbaycan Partiyasının fəaliyyəti haqqında nə deyə bilərsiniz?

- Bilirsiniz ki, Yeni Azərbaycan Partiyasının zəngin seçki təcrübəsi var. Ümumiyyətlə, Yeni Azərbaycan Partiyası siyasi sistemin lokomotivi və güc mərkəzidir. Başqa sözlə, YAP sahib olduğu resurslara, ictimai-siyasi nüfuzuna, özünün fəaliyyət mexanizminin səmərəlilik səviyyəsinə və siyasi sistemdəki avanqard yerinə görə Azərbaycanın siyasi palitrasının ən güclü və nüfuzlu siyasi partiyasıdır. YAP, eyni zamanda, ölkəmizdə siyasi mədəniyyətin və siyasi sistemin formalaşmasına, təkmilləşməsinə birbaşa, fundamental töhfələr verən ümumxalq partiyasıdır.

Təsadüfi deyil ki, partiyamız ölkəmizdə keçirilən bütün seçkilərdə parlaq qələbələr qazanıb. Partiyamız və onun fəalları sentyabrın 26-da keçirilən referendumla əlaqədar aktiv fəaliyyət göstərdi. "Yeni Azərbaycan" referendum üzrə təşviqat qrupu uğurlu təşviqat-təbliğat kampaniyası həyata keçirdi. Biz bir çox yerlərdə seçicilərlə görüşlər keçirdik. Və müşahidə etdik ki, elə fəallarımız var ki, könüllü olaraq bu prosesdə iştirak edir, kampaniyaya cüzi də olsa öz töhfələrini vermək istəyirdilər. Təbii ki, üzvlərimizin bu fədakarlığı partiyamızın Sədri, Prezident İlham Əliyevə olan sevgisindən, ölkəmizin gələcəyinə olan inamından irəli gəlir.

YAP Sədrinin müavini-İcra katibi Əli Əhmədov "Azərbaycan" qəzetinin 28 sentyabr tarixli sayındakı müsahibəsində partiyamızın referendumla bağlı fəaliyyəti, bütövlükdə Konstitusiyaya islahatlarının əhəmiyyəti haqqında geniş şəkildə fikirlərini bildirib. Yeri gəlmişkən, mən bu kampaniyada YAP İcra Katibliyinin uğurlu, sistemli və mükəmməl fəaliyyətini xüsusilə təqdir edirəm. Məhz bu fəaliyyət nəticəsində "Yeni Azərbaycan" referendum üzrə təşviqat qrupu

uğurlu kampaniya həyata keçirdi.

- Referendumun nəticələri həm də Azərbaycan xalqının dağdıçı çağırışlar səsləndirən və antixalq, antidövlət mövqeyindən çıxış edən radikal müxalifətə cavabı oldu. Bu barədə fikirləriniz nədir?

- Radikal müxalifətin cəmiyyətimizdə heç bir nüfuzu yoxdur. Təbliğat kampaniyası müddətində onlar bir neçə mitinq keçirdilər və həmin mitinqlərdə kiçik bir qrup iştirak etdi. Bu fakt onu göstərir ki, müxalifətin ölkəmizdə sosial bazası yoxdur. Həmin mitinqlərdə sadəcə özləri deyib özləri eşitdilər. Onlar heç vaxt ölkə vətəndaşlarının iradəsini ifadə edə bilməzlər.

Gördüyünüz kimi, referendumda iştirak edən vətəndaşların mütləq əksəriyyəti Konstitusiyaya dəyişikliklərini dəstəklədilər. Həmçinin nüfuzlu beynəlxalq təşkilatlardan gələn müşahidəçilər referendumun şəffaf keçirildiyini bəyan etdilər. Eləcə də, ABŞ referendumun nəticələrini tanıdığını bəyan etdi. Belə olan halda, radikal müxalifətin və onların xarici himayədarlarının hansı fikirdə olmaları heç bir mənə kəsb etmir.

- Referendumdan sonra həyata keçiriləcək kompleks islahatların milli iqtisadiyyatın inkişafı baxımından əhəmiyyətini necə qiymətləndirmək olar?

- Bilirsiniz ki, bu il Azərbaycan dövlət müstəqilliyinin bərpa olunmasının 25 illiyini yaşayır. Ötən illər ərzində Azərbaycanın siyasi, iqtisadi, sosial, hərbi, demoqrafik, elmi, texnoloji, humanitar və digər sahələrdə əldə etdiyi uğurlar ölkənin əhəmiyyətli milli gücə sahib olduğunu deməyə əsas verir. Dövlətin inkişafının əsasını təşkil edən bütün komponentlərin paralel və balanslı inkişafı daxili sabitliyi və irəliləyişi təmin edir, ölkənin beynəlxalq nüfuzunu möhkəmləndirir, dövləti regional güc mərkəzinə çevirir, tədricən onun global miqyasdakı rolunu və təsir imkanlarını artırır.

Bu gün Azərbaycan daxili sosial-iqtisadi inkişafa nail olub, hərbi cəhətdən güclənib, eləcə də, bütün göstəricilərinə görə Cənubi Qafqaz regionunda lider dövlətə çevrilib. Azərbaycan strateji əhəmiyyətli coğrafi məkanda, eyni zamanda, olduqca mürəkkəb geosiyasi mühitdə yerləşir. Qlobal və regional güclərin maraqlarının toqquşduğu regionda yerləşən Azərbaycan şimal-cənub və şərq-qərb dəhlizi üzərindəki əlverişli mövqeyindən, təbii resurslarından, iqlim və relyef şəraitindən milli mənafeləri naminə maksimum istifadə

edir. Bunun nəticəsi olaraq, Azərbaycanın makroiqtisadiyyatının, eləcə də, xarici ticarət əlaqələrinin sürətli inkişafının şahidi oluruq. Azərbaycanın ümuminkəşaf yolunu, eləcə də, iqtisadi prioritetlərini düzgün müəyyənləşdirən Ümummilli lider Heydər Əliyevin əsasını qoyduğu inkişaf xəttinin davam etdirilməsi bu gün Azərbaycan iqtisadiyyatının inkişaf sürətinə görə dünyada ön sıralara çıxarıb. Bu gün Prezident İlham Əliyevin bu siyasəti böyük uğurla davam etdirməsi nəticəsində ölkəmiz möhtəşəm nailiyyətlər əldə edib. Bu nailiyyətlər bütün sahələri əhatə edir.

Təbii ki, hər bir cəmiyyət inkişaf etdikcə yeni-yeni tələbatlar ortaya çıxır. Bütün bunlar qanunvericilikdə də öz əksini tapmalıdır. Referendum nəticəsində Konstitusiyaya edilən dəyişikliklər də məhz bundan qaynaqlanır. Prezident İlham Əliyev bu günlərdə Sumqayıta səfəri zamanı şəhər ictimaiyyəti ilə görüşündə bildirdi ki, keçirilən referendum Azərbaycanın gələcək inkişafını müəyyən edir. Həqiqətən də, bu il ölkəmizdə islahatların yeni mərhələsinə start verilib. Və Konstitusiyaya dəyişiklikləri bu islahatların hüquqi bazasını təşkil edir. Bilirsiniz ki, ölkəmizdə neftsiz iqtisadiyyat qurulur. Son illər qeyri-neft sektorunun inkişafı yönündə ciddi addımlar atılır. Cənab Prezident qeyri-neft sektorunun inkişafı ilə əlaqədar mühüm sərəncamlar verib. İnanırıq ki, qarşıdakı dövrdə həyata keçirilən islahatlar nəticəsində ölkəmizin inkişafı prosesi daha da güclənəcək.

- Eldar müəllim, bəs milli iqtisadiyyatın inkişafına təkan verəcək ardıcıl islahatlar aq-rar sahəyə necə təsir edəcək?

- Azərbaycan Prezidenti İlham Əliyev aqrar sahənin inkişafına xüsusi diqqət yetirir. 2016-cı ilin dövlət büdcəsində bu sahəyə ayrılan vəsaitin artırılması, eləcə də dövlət başçısı tərəfindən müvafiq qərarların verilməsi bu faktı bir daha təsdiqləyir.

Konkret tədbirlərə gəlincə, bu gün pambıqçılığın inkişafı xüsusi diqqət mərkəzindədir. Bu yaxınlarda cənab Prezidentin sədrliyi ilə Sabirabad rayonunda pambıqçılığın inkişafına həsr olunmuş respublika müşavirəsi keçirildi. Dövlət başçısının həmçinin, kənd əməkçiləri ilə görüşməsi, Sosialist Əməyi Qəhrəmanı Fatma Hüseynovanın təsərrüfatı ilə tanış olması həmin insanlara bilavasitə stimül verir. Görülən işlərin nəticəsidir ki, bu il respublikada 100 min tona qədər pambıq istehsalı gözlənilir.

Biz ixrac potensialı olan, ölkəyə valyuta gətirən məhsullar istehsal etməliyik ki, pambıq, barama, tütün və s. məhsulların istehsalının artırılması bu baxımdan vacibdir. Artıq bu yöndə də ciddi tədbirlər həyata keçirilir. Bilirsiniz ki, Milli Məclis strateji kənd təsərrüfatı məhsulları haqqında qanunlar qəbul edib. Bu qanunlar da kənd təsərrüfatında inkişaf üçün hüquqi baza rolunu oynayır. Qarşıdakı dövrdə kənd təsərrüfatında böyük inkişafın şahidi olacağıq.

Cümşüd Nuriyev: "Türkiyə analitikləri bu işə daha düzgün yanaşır"

"Rusiya birmənalı şəkildə Ermənistanı dağdıçı "İsgəndər" raketləri verib ki, Azərbaycan qarşı istifadə olunsun. Çünki heç bir vaxt Rusiya Azərbaycanı bu şəkildə ayağa verməz". Bunu SİA-ya politoloq Cümşüd Nuriyev deyib. Onun sözlərinə görə, Rusiyanın Ermənistanı "İsgəndər" raketlərini verməsi Ermənistanın daxili sabitliyinin bərpasına yönəlmiş işlə bərabər, eyni zamanda Azərbaycana və Türkiyəyə də böyük bir təhdiddir: "Bunlar Azərbaycan üçün boş şeylərdir. Çünki ölkəmizin müdafiə sistemi çox güclüdür. Ümumiyyətlə, Ermənistan xəyalları heç zaman reallaşmayacaq. Türkiyə NATO-nun üzvü olduğuna və NATO yavaş-yavaş Rusiyanın sərhədlərinə yaxınlaşdığına görə Rusiya qabaqlayıcı müdafiə tədbiri kimi onları Ermənistanda yerləşdirib. Hesab edirəm ki, rəsmi Moskvanın əsas məqsədi bundan ibarətdir. Türkiyə analitikləri bu işə daha düzgün yanaşırlar. Amma "İsgəndər" raketlərinin orada yerləşdirilməsi daha çox ABŞ-a hesablanmış bir şeydir. Çünki rəsmi Amerikanın hərbi bazası Hind və Atlantik okeanı hövzəsindədir. Beləcə Rusiya da həmin əraziləri tam nəzarətdə saxlaya bilər".



30 sentyabr 2016-cı il

“FETÖ”nün Azərbaycana ayaq açmasına məhz AXC yol verib!

Gülənçi şəbəkəsi Əli Kərimliylə iş birliyini qurduğu növbəti planı vasitəsilə davam etdirir

Sirr deyil ki, Azərbaycan Xalq Cəbhəsi Partiyasının sədri Ə.Kərimlinin hazırda ABŞ-da yaşayan “Gülən camaatı”nın lideri, “FETÖ” terror təşkilatının bu ilin iyulunda Türkiyədə dövlət çevrilişinə cəhdə bulunan rəhbəri F.Gülənlə bu və ya digər şəkildə bağları, əlaqələri var. Bu əlaqələri kifayət qədər sübuta yetirən faktlar barədə isə Azərbaycan mediasında, eləcə də “SƏS” qəzetində kifayət qədər yazılar və məqalələr yer alıb.

Eyni zamanda, qardaş ölkədə baş verən məlum hadisələrdən sonra Ə.Kərimlinin oğlu Türkel Kərimlinin ABŞ-a səfər etməsi, həmin dövəndə “Gülən camaatı”na məxsus TV-lərin bağlanması olayları da sübuta yetirdi ki, AXCP sədrinin “FETÖ” lideri ilə sıx əlaqələri mövcuddur. Çünki bağlanan televiziyalarda (“Barış” TV, “Can Ərzincan” TV), nəşrləri dayandırılan qəzet və dərgilərdə (“Kurultay” və s.) Azərbaycan iqtidarına qarşı xüsusi proqramlar, yazılar dərc olunurdu ki, onların hər biri, bilavasitə Ə.Kərimlinin nəzarətində olan “Azadlıq” qəzetində, o cümlədən, Kərimliyə məxsus sosial şəbəkə səhifələrində də işıq üzü görürdü. Ortada olan və sübuta yetirilən faktlardan biri də F.Gülən şəbəkəsinin Azərbaycana “xeyriyyəçilik” adı altında sızmasına birbaşa 1992-1993-cü illərdə hakimiyyətdə olmuş AXC siyasətlərinin şərait yaratmaları olub. Bu barədə əldə edilən faktlar link və s. sübutlarla ölkə ictimaiyyətinin diqqətinə çatdırılıb. Xüsusilə, Azərbaycanın Qərb bölgələrindən başlayan bu səfərlərin hər birində “Gülən şəbəkəsi”nin adamları cəbhəçilər tərəfindən alqışlarla, gül-çiçəklə qarşılanıb. Bütün bunların isə videogörüntüləri mövcuddur.

1990-cı illərin qışında gülənçiləri Gəncə şəhərində AXC-nin şəhər rəhbərliyi qarşılıyaraq, onları bir neçə gün qonaq da saxlayıb, sonra isə üzünü Bakıya yola salıb

Belə olan bir vəziyyətdə Ə.Kərimlinin yenidən ortaya çıxaraq, “günahsız keç” rolunu oynamağa çalışması isə onun barə-



sində olan digər araşdırmalar aparılmasını zəruri edir. Məsələ ondadır ki, bu günlərdə qardaş Türkiyədə “Gülən camaatı”na işləməsi şübhə doğurmayan bir jurnalistin - İlhami Yangının “Cemaat’ın ilk darbesi” adlı kitabını yazmasıdır. Hadisələri doğru şəkildə qiymətləndirməyi bacarmayan və qeyri-peşəkar, o cümlədən, heç bir siyasi məntiq daşımayan bu kitabda iddia olunur ki, guya F.Gülən AXC-Müsavat iqtidarını “devirib” və bunun nəticəsində hazırkı hakimiyyət iqtidara gəlib (???!!!-R.N.). Əslində, şər-böhtan yığnağı hesab edilən bu dırnaqarası kitabıqda irəli sürülən iddiaların yalan olması məlumdur. Çünki bir daha təkrarlamağa ehtiyac yaranır ki, “Gülən camaatı”nın Azərbaycana ayaq açmasında əsas təşəbbüskar, dəstəkləyici qismində AXC hakimiyyəti, bu hakimiyyətin dövlət katibi olmuş Ə.Kərimli çıxış edib. Hətta 90-cı illərin qışında gülənçiləri Gəncə şəhərində AXC-nin şəhər rəhbərliyi qarşılıyaraq, onları bir neçə gün qonaq da saxlayıb, sonra isə Bakıya yola salıb. Bu barədə isə bir neçə sübutedici video-linklər xalqın diqqətinə çatdırılmışdı və lazım gələrsə, bir daha bunu təkrarlamaq olar.

Kitabın müəllifi gizli şəkildə “FETÖ” üzvü olaraq qalmaqdadır

Belə olan təqdirdə, adıçəkilən kitab barədə Ə.Kərimliyə məxsus media qurumunda məlumatların verilməsi, kitabın reklam olunması isə növbəti dəfə AXCP sədrinin “FETÖ” ilə bağlılığını isbatlamış olur. Söz yox ki, Kərimli burada bəzi sirləri gizlədib ki, biz həmin sirləri ictimai rəyin diqqətinə çatdırmaq istədik.

Məsələn, kitabın müəllifi, jurnalist İlhami Yangın iyul hadisələrinin ardınca, istintaqa cəlb olunan onlarla türkiyəli jurnalsitlərdən biridir. Məlumatımıza görə, o, uzun müddət Gülənə yaxın media qurumlarında şəbəkə üzvü kimi çalışıb. Lakin sonradan günahını boynuna alıb, səhv etdiyini etiraf edib, aldandığını bildirib və onun barəsində istintaq işi da-

yandırılıb. Buna baxmayaraq, həmin adam qəlben “FETÖ” tərəfdarı kimi qalmaqda davam edir və yuxarıda adı qeyd edilən - “Gülən şəbəkəsi”ni “pisləyən” kitab da ictimai rəyi çaşdırmağa görə çap edilib. Çünki “FETÖ” lideri, terrorçu F.Gülən Azərbaycanda ona və onun şəbəkəsinə qarşı olan nifrətli münasibəti yaxşı bilir. Bu səbəbdən də, o, şəbəkəsinin gizli üzvü İ.Yangına qısa müddətdə Azərbaycan dövlətinə və hakimiyyətinə qarşı kitab yazmağı tapşırıb.

İkibaşlı oyunun nəticəsi dərhal Ə.Kərimlinin nəzarətində olan media qurumunda müşahidə olunub

Beləliklə, kitab yazılıb və guya “FETÖ” təşkilatına qarşı ittiham, nifrət, etiraz püskürən həmin kitabda dolayı yollarla AXC “günahsız” elan edilib. Təbii ki, ikibaşlı oyunun nəticəsi dərhal Ə.Kərimlinin nəzarətində olan media qurumunda müşahidə olunub. Qisası, belə məntiqi hasilata gəlmək mümkündür ki, hazırda F.Gülənlə gizli iş birliyində olan Ə.Kərimli öz lideri tərəfindən gizli bir jestlə mükafatlandırılıb. Guya onun şəbəkəsinin Azərbaycana gəlməsində AXC-nin rolu olmayıb. Plana əsasən də, məhz bu amil nəzərdə tutulub. Bu baxımdan, indi Ə.Kərimliyə məxsus qəzetdə sözügedən kitab barədə yazı dərc olunub. Ancaq görüldüyü kimi, Ə.Kərimlinin F.Gülənlə hazırladığı bu planı da çox qısa zamanda ifşa edilib və bu ifşa həm də onun Gülənçi şəbəkəyə bağlılığını iddialarını daha da netləşdirib və dəqiqləşdirib.

Yəqin ki, bundan sonrasını müvafiq hüquq-mühafizə orqanları araşdırmalıdır. Çünki bu, baş verməyə, Ə.Kərimlinin bu dövlətə və xalqa vurduğu zərərlərin, etdiyi xəyanətlərin, alçaqlıq və rəzalətlərin sayı daha da arta bilər!

Araşdırmanı davam etdirecək.

Rövşən NURƏDDİNOĞLU

ADP “VIP”-lə anlaşıdı

AXCP və Müsavata qarşı yeni müxalifət birliyi yaranır

Referendumdan sonra müxalifət düşərgəsində gedən proseslərdə yeni acınacaqlı vəziyyət yaranıb. Belə ki, Azərbaycan Demokrat Partiyası ilə “Vətəndaş və İnkişaf Partiyası” arasında görüş keçirilib və təşkilat sədr-ləri Sərdar Cəlaloğlu ilə Əli Əliyevlə razılışma əldə ediblər. Qəzetimizə daxil olan məlumata görə, razılışma ilə bağlı ADP sədri S.Cəlaloğlu deyib ki, referendumdan sonra müxalifət düşərgəsində də yeni situasiya yaradılmışdır. Onun fikrincə, müxalifətdə yeni situasiya yaradılmırsa, köhnə situasiya vəziyyətə adekvat ola bilməz.

ADP və “VIP” kimi partiyalar düşərgədəki köhnəlik, mənəm-mənəmlik, iddia və ambisiya amillərini rədd edirlər



Göründüyü kimi, ADP sədri “yeni” və “köhnə” situasiyalar barədə fikrini bildirərkən, burada demək istəyib ki, müxalifətin yenilənməsinə və ənənəvi, uzun illərdir ki, eyni sözləri təkrarlayan, ictimai rəyde rəğbət qazanmayan, elektorat qıtlığı yaşayan müxalifətin siyasi arenadan getməsinə zərurət yaranıb. Köhnə situasiya üzrə hərəkət edən isə, məhz AXCP və Müsavat partiyalarıdır. Bu baxımdan, fərqli siyasi oriyentasiyalarına rəğmənlə, eləcə də müxalifət cinahında təmsil olunmaqla zaman-zaman hakimiyyətlə dialoqa da getməyə hazır olduqlarını gizlətməyən ADP və “VIP” kimi partiyalar düşərgədəki köhnəlik, mənəm-mənəmlik, iddia və ambisiya amillərini rədd edirlər. S.Cəlaloğlu bu müstəvidə Ə.Əliyevlə fikirlərinin uzlaşdığını bildirib: “Biz razılışmışıq ki, uzunmüddətli əməkdaşlıq yaradaq. Hər iki partiyanın müvafiq orqanları bu məsələləri müzakirə edəcəkdir. Beləcə əməkdaşlıq formatı yaranacaq. Arzu edən digər siyasi partiyalar bu uzunmüddətli əməkdaşlıq formatına qoşula biləcəkdir”.

Sərdar Cəlaloğlu: “Gəldiyimiz qənaət budur ki, Müsavat və AXCP indiki mərhələdə hər hansı bir birlik modelinə hazır deyil və ya bu barədə düşünmür”

ADP sədri müxalifət düşərgəsinin, xüsusilə, AXCP və Müsavatın əldə olan real imkanlarından düzgün istifadə etməməsinə ehyam vurub və qeyd edib ki, əslində, müxalifət düşərgəsində yeni inteqrasiya və münasib əməkdaşlıq formatı üçün geniş imkanlar var: “...ADP ilə “VIP” arasında olan əməkdaşlıq təcrübəsi göstərir ki, burada ciddi problem olmamalıdır. Lakin bu açıq format olmalıdır və arzu edənlər bu prosesdə iştirak edə bilməlidir. Açıq, biz kənardan Müsavat və AXCP-nin verdiyi bəyanatları, liderlərin hərəkətlərini, davranışlarını, mitinq təcrübələrini təhlil edirik. Gəldiyimiz qənaət budur ki, Müsavat və AXCP indiki mərhələdə hər hansı bir birlik modelinə hazır deyil və ya bu barədə düşünmür”.

“İdeyamızı zorla onlara dikte edə bilmərik”

Cəlaloğlu yeni müttəfiqi Ə.Əliyevin də adından danışıaraq deyib ki, əslində, onlar AXCP və Müsavat da daxil olmaqla, düşərgədəki bütün siyasi təşkilatlarla bir araya gəlmək arzusundadırlar, lakin hesab edir ki, adıçəkilən hər iki siyasi partiya etibar etmək də olmur. Daha dəqiq desək, həm AXCP, həm də Müsavat yalnız təklikdə fəaliyyət göstərməyə üstünlük verirlər. Bu isə müxalifətin birliyinə zərbə vurur: “Biz istədik ki, AXCP və Müsavat da bu formatda iştirak etsin. Yox, əgər onlar bu haqda düşünmürlərsə, hesab edirlərsə ki, təkbaşına fəaliyyət aparmaq daha münasibdir, bu zaman biz ideyamızı zorla onlara dikte edə bilmərik”.

Beləliklə, partiya sədri dolayısı ilə ənənəvi düşərgə partiyalarını demokratik prosesləri dəstəklədiklərini deyib, əksinə, buna qarşı çıxdıqlarını deyib. Nəticədə, hesab etmək olar ki, ADP “VIP”-lə anlaşmaqla, reallıqda AXCP və Müsavata qarşı yeni müxalifət birliyi yaradırlar. Bu birlik yarandığı zaman ənənəvi düşərgəyə hansı təsirləri edəcəyini isə zaman göstərəcək.

R.RÜSTƏMOV

İnsan hüquqları və qanununun aliliyi prinsipi

Hüquqi dövlətin əsas prinsipi olan qanunun aliliyi prinsipi-nin kökü qədim dövrlərə gedib çıxır. Hələ eramızdan əvvəl Babil hökmdarı Xammurapi qanunlarının mahiyyətini "bərabərlərin bərabərlik uğrunda bərabər mübarizəsi" təşkil edirdi. Qədim Yunanıstanda yeddi müdriklərdən biri Solon da demokratik mahiyyətli qanunları ilə yadda qalıb. Solon deyirdi: "Qanunların ədalətliyi and kimi qoru". Antik Romanın ən məşhur siyasi xadimlərindən və filosoflarından biri "Dövlət haqqında", "Qanun haqqında" əsərlərin müəllifi Roma Respublikasının senatoru olmuş "Romanın atası" adını almış Siseron Mark Tuli qədim "hüquqi dövlətdə" qanunun aliliyi prinsipini irəli sürmüşdür: "Hər şey qanunun hakimiyəti altında olmalıdır".

Qədim yunanlarda dövlət qanununun aliliyini təmin edən siyasi təsisat hesab edilirdi. Qədim yunan filosofu Heraklit deyirdi ki, xalq öz doğma divarları uğrunda döyüşdüüyü kimi, qanun uğrunda da döyüşməlidir. Pifaqon öyrətdirdi: "Qoy sən səcdeğahın qaydaqanun olsun!" "Qaydaqanun hər şeyin məğzidir". Platon israr edirdi ki, dövlət ədalətli qanunlar olan yerdə mövcud ola bilər. Aristotələ görə, "kim qanunun şahlığını tələb edirsə, o, şübhəsiz ki, Allahın və ağılın hökmdarlığını istəyir".

XVII-XVIII əsr Avropa liberal-demokratik fikrin nümayəndələri olan filosoflar qanunun aliliyi prinsipini yeni dövrə uyğun şəkildə şərh etdilər. C.Lokk hüquqi dövlətin əsas əlaməti olan qanunla azadlığı eyniləşdirirdi: "Qanun olmayan yerdə azadlıq ola bilməz".

Avropada hüquqi dövlətin banisi hesab olunan Ş.Mönteskyö bu fikri inkişaf etdirərək, göstərirdi ki, azadlıq qanunlarla icazə verilən hər bir şeyi etmək hüququndan ibarətdir. XVIII əsr Fransasında ziddiyyətli siyasi xadimlərdən hesab olunan M.Robespyer qanunların gücünün ədalətli olmasından asılı olduğunu diqqətə çatdırırdı: "Qanunların gücü onların təlqin etdiyi məhəbbət və hörmətdən asılıdır. Bu məhəbbət və hörmət isə daxili hissiyyatdan asılıdır: onlar nə dərəcədə ədalətli və ağıllıdır".

Qanunun aliliyi prinsipi hüquqi dövlətin əsas əlaməti kimi öz əksini XVIII əsr "İnsanın və Vətəndaşın Hüquqları haqqında Bəyannamə"də və bu sənədin varisi olan "Ümumdünya İnsan Hüquqları Bəyannaməsi"ndə (1948) öz əksini tapmışdır.

"İnsanın və Vətəndaşın Hüquqları haqqında Bəyannamə"nin 5, 6, 7 və 8-ci maddələrində qanunun aliliyi göstərilmişdir:

"Qanun yalnız cəmiyyətə zərərli olan hərəkətləri qadağan etmək hüququna malikdir. Qanunla qadağan olunmayan hər şeyə icazə verilir və qanunla nəzərdə tutulmayanları etməyə heç kəsi məcbur etmək olmaz.

Qanun ümumi iradənin ifadəsidir. Bütün vətəndaşlar şəxsən, yaxud nümayəndələri vasitəsilə qanunun yaradılmasında iştirak etmək hüququna malikdir. Qanun hamı üçün olmalıdır, o, qoruyur, yaxud cəzalandırır. Bütün vətəndaşlar qanun qarşısında bərabərdirlər və ona görə də qabiliyyətlərinə uyğun olaraq, şəxsi keyfiyyətlərini və istedadlarını şərtləndirən fərqlərdən başqa hər hansı fərqdən asılı olmayaraq, bütün ictimai mənəbləri, yerləri və yaxud vəzifələri tutmaq hüququna malikdirlər.

Heç kəs qanunda nəzərdə tutulandan və onun nəzərdə tutduğu prosedurlardan irəli gələnlərdən başqa, heç bir halda ittiham edilə, saxlanıla, yaxud həbs edilə bilməz. Özbaşınalıqla sorğu-suala tutan, əmr verən, onu icra və yaxud icraya məcbur edən hər kəs cəza almalıdır; qanunun hökmü ilə çağırılmış, yaxud saxlanılmış hər bir vətəndaş ona sözsüz tabe olmalıdır; o, müqavimət göstərdiyi halda, məsuliyyət daşıyır.

Qanun yalnız ciddi və şəxsiz zəruri cəzalar müəyyənləşdirir; heç kəs qanun pozuntusundan əvvəl qəbul olunmamış və xalqa elan edilməmiş, müvafiq qaydada tətbiq edilməmiş qanunla cəzalandırıla bilməz".

Ümumdünya İnsan Hüquqları Bəyannaməsinin 7-ci maddəsində qanunun aliliyi prinsipi təsbit edilmişdir:

"Bütün insanlar qanun qarşısında bərabərdirlər və heç bir fərq qoyulmadan, qanun qarşısında eyni dərəcədə müdafiə olunmaq hüququna malikdirlər. Bütün insanların bu Bəyannaməni pozan hər cür ayrı-seçkilikdən və belə ayrı-seçkiliyə təhriklərdən eyni dərəcədə müdafiə olunmaq hüququ vardır".

Qarşısına hüquqi dövlət quruculuğunu məqsəd qoymuş Azərbaycan Respublikası bu sahədə qanunun aliliyi prinsipini ən zəruri amil hesab etdi.

Azərbaycan Milli Məclisinin sədr müavini Z.Əsgərov düzgün olaraq hüquqi dövlətin bu prinsipinin xüsusi əhəmiyyətini göstərir.

Hüquqi dövlət quruculuğu prosesində qanunçuluq prinsipi xüsusi əhəmiyyəti ilə seçilir. "...Azərbaycan Respublikasında Konstitusiyanın pozulmasına, qanunun pozulmasına yol verilməməlidir". Bu sözlərlə qanunçuluq prinsipinin əsas mahiyyəti kifayət qədər açıqlanmışdır. Qanunçuluq hər kəs tərəfindən normativ-hüquqi aktların dəqiq və dönmədən əməl olunmasında və həyata keçirilməsində ifadə olunan hüquqi rejimdir.

Qanunçuluq, əsasən, aşağıdakı məsələləri özündə ehtiva

edir:

- 1) qanunların və digər normativ-hüquqi aktların qəbul edilməsi;
- 2) qanunların icra edilməsi və onlara əməl olunması;
- 3) qanunların icrasına nəzarətin həyata keçirilməsi.

Bir çox hüquq ədəbiyyatlarında qanunların qəbul edilməsi qanunçuluq prinsipi ilə əhatə olunmur və o, bu prinsipdən ayrı izah edilir. Azərbaycanın dövlət müstəqilliyinin son on ilində hüquqi dövlət quruculuğu prosesində doğan təcrübə onu göstərir ki, qanunların və digər normativ-hüquqi aktların qəbul edilməsi qanunçuluğun əsas tərkib hissəsi olub, onunla üzvi surətdə bağlıdır. Müstəqillik əldə edildikdən sonra milli maraqların qorunması dövlətin başlıca vəzifələrindən biri olmuşdur. Bu sahədə qanunçuluğun təmin edilməsi Azərbaycan Respublikasının ilk Milli Konstitusiyasının, daha sonra isə "Milli Təhlükəsizlik haqqında" Azərbaycan Respublikası qanunlarının qəbul edilməsinə gətirib çıxarmışdır. Bu qanunlar qəbul edilmədiyə vaxtda belə ayrı-ayrı normativ-hüquqi aktlarda öz əksini tapmış milli maraqlar qanunçuluğun təsiri altında idi. Lakin qanunçuluğun təsir qüvvəsi xüsusi xarakter daşıyan müvafiq normativ-hüquqi aktların qəbul edilməsinə şərtləndirirdi.

Beləliklə, qanunçuluq normativ-hüquqi tənzimlənməsinə ehtiyac duyulan ictimai münasibətlərin aşkar edilməsi və hüquqi görkəmə salınması prosesini də ehtiva edən siyasi-hüquqi prosesdir.

Qanunların icrası üzərində nəzarət dövlət hakimiyyəti orqanlarının tək cə qanunların icrasına deyil, həm də bu icra üzərində nəzarətə əsaslanan fəaliyyətində tapır. Qanunçuluğun məzmununa dövlət orqanlarının yalnız vəzifələrə əməl etməsi və onların icrasına deyil, həm də qanunların yerinə yetirilməsi üzərində nəzarət daxildir. Hüquqi dövlət quruculuğunda qanunun aliliyi prinsipinin gerçəkləşməsi uğrunda Ulu Öndər Heydər Əliyevin əvəzsiz xidmətləri olmuşdur. Yeni Azərbaycan Partiyasının Nizamnaməsinin 2-ci maddəsində Heydər Əliyev partiya qarşısında aşağıdakı vəzifələri yerinə yetirməyi vacib sayırdı:

- Müstəqil, demokratik, hüquqi, dünyəvi və sosial yönümlü dövlətin qurulması naminə birgə səy göstərmək istəyən Azərbaycan vətəndaşlarını öz ətrafında birləşdirmək və partiya işinə cəlb etmək;

- Peşəkar idarəetmə və demokratik prinsiplər əsasında dövlət quruculuğunu inkişaf etdirmək, siyasi, hüquqi, iqtisadi və sosial islahatları dərinləşdirmək üçün əsaslı təkliflər, proqramlar və platformalar hazırlamaq;

- Qanunçuluğa hamılıqla hörmət edilməsi, qanunların icrasının dönmədən təmin edilməsi,



Azərbaycan Respublikasının Prezidenti yanında
Kütləvi İnformasiya Vasitələrinin İnkişafına
Dövlət Dəstəyi Fondu

KİVDF

www.kivdf.gov.az

Bu yazı Azərbaycan Respublikası Prezidenti yanında Kütləvi İnformasiya Vasitələrinin İnkişafına Dövlət Dəstəyi Fondunun maliyyə dəstəyi ilə "İnsan hüquq və azadlıqlarının müdafiəsi, vətəndaşların hüquqi, siyasi mədəniyyət səviyyəsinin yüksəldilməsi, sosial və siyasi fəallığının artırılması" istiqaməti çərçivəsində hazırlanıb

ictimai həyatın bütün sahələrinin demokratikləşdirilməsi məqsədilə geniş siyasi fəaliyyət göstərmək.

Heydər Əliyev hüquqi dövlət quruculuğu zamanı tarixi - milli ənənələrə söykənməklə yanaşı, dünya təcrübəsindən demokratik prinsiplərdən bəhrələnməyi də əsas şərt sayırdı. Heydər Əliyev hüquqi dövlətin aşağıdakı əsas prinsiplərinin gerçəkləşməsinə təmin etdi: 1. Qanunun aliliyi prinsipi. 2. Vətəndaşların hüquq və azadlıqlarının reallığı prinsipi. 3. Dövlətin və şəxsin qarşılıqlı cavabdehliyi prinsipi. 4. Hakimiyyətin qanunverici, icraedici və məhkəmə hakimiyyətinə bölünməsi prinsipi. 5. Qanunların yerinə yetirilməsinə məhkəmə, prokuror nəzarəti, arbitraj nəzarəti həyata keçirilməsi və s. Demokratik-hüquqi dövlətin gerçəkləşməsi hamar, sadə proses deyil, olduqca mürəkkəb və ziddiyyətli prosesdir. Ümummilli Lider Heydər Əliyev ona görə yaradıcı dövlət başçısı hesab edilir ki, "O, hətta ən mükəmməl demokratiya modellərinin belə qondarma transplantasiyasını inkar edərək, Azərbaycanın milli mentalitetinə və dövlətçilik ənənələrinə söykənən canlı demokratik rejim qurmaq yolu seçmişdir".

Heydər Əliyev hüquqi dövləti demokratiya ilə vəhdətdə götürürdü. Onun dövlətçilik konsepsiyasına görə demokratiyaya əsas-

lanmayan hüquqi dövlət dünyaya inteqrasiya oluna bilməz. Ümumdünya inkişafından geri qalar, təcrid oluna bilər. Ulu Öndər demokratiyanın aşağıdakı prinsiplər üzərində qurula biləcəyini xüsusi əzmlə önə çəkirdi: 1. Demokratiya qanunun aliliyinə əsaslanmalıdır. 2. Demokratiyanı dərk olunmuş zərurət kimi qəbul etmək lazımdır. 3. Demokratiya xalq hakimiyyəti təsisatlarının yaradılmasını və onlara hörmətlə yanaşılması əsasında gerçəkləşə bilər. 4. Demokratiyaya mürəkkəb ziddiyyətli proses kimi baxılmalıdır. 5. Demokratiya xalqın mənafeyi naminə həyata keçirilməlidir. Ulu Öndər Heydər Əliyevin layiqli varisi, ölkə Prezidenti İlham Əliyev qanunun aliliyinin həyata keçirilməsi sahəsində mühüm işlər görür. Müsahibələrinin birində İlham Əliyev demişdir: "Azərbaycanda qanunun aliliyi başlıca şərtidir. Biz hüquqi dövlət qururuq və qanun hamı üçün qanun olmalıdır. İstər o, adi vətəndaş olsun, nazir olsun, yaxud da siyasətçi olsun. Ona görə bütün bu məsələlərə həmin prizmadan yanaşmaq lazımdır. Gələcəkdə də eğer kimsə Azərbaycanda qanunazidd hərəkətlər edərsə, şübhəsiz ki, bunun da qarşısı alınacaqdır. Qanun hamı üçün eyni olmalıdır".

Vahid Öməröv,
fəlsəfə üzrə fəlsəfə doktoru

Ariqlamaq xərcəngin inkişaf riskini azaldır?

Alimlərin son tədqiqatları göstərib ki, ariqlama xərcənglə bağlı olan zülalların səviyyəsini azaltmağa kömək edir. "Trkterra.ru" saytı xəbər verir ki, çəki itirmək müxtəlif onkoloji xəstəliklərə yoluxma riskini 20 faiz azaldır. Bədən çəkisinin azalması bir çox xəstəliklərə, o cümlədən xərcəng və diabetə təsir göstərir. Barəsində söz açılan zülallar angiogenesisdə, yeni orqanizmdə yeni qan damarlarının yaranması prosesində iştirak edir. Bu da xərcəng hüceyrələrinin artmasında və çoxalmasında mühüm rol oynayır. Mütəxəssislərin sözlərinə görə, VEGF, PAI-1 və PEDF zülalları qan damarlarının sayının artması ilə bağlıdır. Bədən çəkisinin azalması bu zülalların miqdarının azalmasından asılıdır. İnsanın çəkisi azaldıqca, bu zülalların da səviyyəsi aşağı düşür. Bununla bərabər, ekspertlər xərcəngin meydana gəlməsinə məhz zülalların səbəb olmasına əmin deyillər. Ola bilsin ki, onlar sadəcə şişin inkişafı üçün əlverişli mühit yaradır.



Alimlərin fikrinə əl yumaq zərərli ola bilər

ABŞ-ın Oreqon Universitetinin alimləri belə hesab edirlər ki, əllərin muntəzəm sürətdə antibakterial sabunla yuyulması superbakteriyaların emələ gəlməsinə gətirib çıxarır. "Svopi" saytı xəbər verir ki, mütəxəssislər idman zalının, su hovuzunun, ofis və camaşırxananın olduğu idman kompleksindən toz və tər nümunələri götürüb tədqiq ediblər. Götürülmüş nümunələrdə antibiotik və digər dərman vasitələrinə qarşı heç bir reaksiya verməyən superbakteriyalar aşkar olunub. Tədqiqatın müəllifləri belə nəticəyə gəliblər ki, bu cür orqanizmlərin meydana gəlməsi "təkamül"ə oxşar halla bağlıdır. Mütəxəssislərin fikrinə, bakteriyalar hər dəfə sabunla təmasda olduqda özlərinə zərərli olan immunitet qazanırlar. Ekspertlərin sözlərinə görə, mikroblara qarşı daha güclü antibiotiklər tətbiq etdikdə, onların bu cür maddələrdən müdafiə qabiliyyəti yalnız yüksəlir. Qeyd edək ki, hazırda superbakteriyaların yaranmasına səbəb kosmetika, diş məcunu və şampunlarda istifadə olunan triklozan, etil, metil və sair kimi maddələrdir.



ELAN

"AZSIĞORTA" ASC-yə məxsus bütün növ sığorta haqları üçün ENŞ seriyalı 173055, 265999, 276901-276910, 185486, 151999, 128950, 150896, 271741, 121491, 126507, 126517, 126534, 126537, 126546, 126557, 126744, 126773, 153151, 153155, 168053, 185267, 185317, 220377, 251564 sayılı və DFM/2 seriyalı 564929, 564932, 563987 sayılı qəbzələr, "Avtoneqliyyat vasitələri sahiblərinin mülki məsuliyyətinin icbari sığortası" üzrə AE seriyalı 568669, 328172 sayılı və "Daşınmaz əmlakın icbari sığortası" üzrə BA seriyalı 596876, 539320, 539695 sayılı şəhadətnamələr etibarsız hesab edilsin.

"OBO BETTERMANN" MMC-nin 1501332361 nömrəli VÖEN nizamnaməsi və Dəmir Banka məxsus çek kitabçası itdiyi üçün etibarsız sayılır.

Tovuz Rayon Torpaq Şöbəsi tərəfindən 1997-ci il 14 noyabr tarixli 13 nömrəli qərarla İsmayılov Musa Abbas oğluna verilmiş 0,76 hektar torpaq sahəsinin sənədi itdiyi üçün etibarsız sayılır.

Azərbaycan Dövlət Pedaqoji Universitetinin (ADPU) Filologiya fakültəsinin II kurs tələbəsi Mustafazadə Sevinc Fə dai qızına məxsus tələbə bileti itdiyi üçün etibarsız sayılır.

SƏS

Son səhifə

30 sentyabr

"Qəbələ" "Maynts"a uduzdu

Sentyabrın 29-da "Qəbələ" komandası UEFA Avropa Liqasının qrup mərhələsinin ikinci turunda Almaniyanın "Maynts" klubunu qəbul edib. AZƏRTAC xəbər verir ki, təmsilçimiz "8-ci kilometr" qəsəbə stadionunda keçirilən görüş qonaqların 3:2 hesablı qələbəsi ilə başa çatıb.



Oyunda hesabı "Maynts" komandası açdı. Matçın 41-ci dəqiqəsində Yoşinori Muto "Qəbələ"nin qapısına yol tapıb - 0:1. Komandalar fasiləyə bu hesabla yollanırlar. "Qəbələ" matçın ikinci hissəsinə sürətli hücumlarla başlayıb və 57-ci dəqiqədə istəyinə çatıb. Ruslan Qurbanov 11 metrlik cərimə zərbəsini dəqiq yerinə yetirib - 1:1. Beş dəqiqə sonra Sergey Zenov baxımlı zərbə ilə "Qəbələ"ni hesabda irəli çıxarıb - 2:1. Lakin "Maynts" 68-ci dəqiqədə Con Kordobanın qolu ilə hesabı bərabərləşdirib - 2:2. Oyunun 78-ci dəqiqəsində isə "Qəbələ"ni əks-hücumda "yaxalayan" qonaqlar Levin Mete Öztunalinin qolu ilə oyunda son nöqtəni qoyublar 2:3. "Qəbələ"nin cəhdlərinə baxmayaraq, qalan dəqiqələrdə oyunda qol olmayıb və görüş bu hesabla da başa çatıb. Qeyd edək ki, "Qəbələ" - "Maynts" matçını UEFA-nın prezidenti Aleksander Çeferin də izləyib.

Venger təəccübləndi: "İngiltərə millisi?"

"Arsenal"ın fransız baş məşqçisi Arsen Venger İngiltərə millisini çalışdıracağı haqda iddialara münasibət bildirib. Qol.az-ın Britaniya mətbuatına istinadən yaydığı xəbərə görə, o, mövsümün sonuna kimi London klubunda işləyəcəyini deyib: "İngiltərə millisi? İngiltərə Futbol Federasiyasının mənə marağına görə sevinirəm. Ancaq mənim üçün prioritet məsələ "Arsenal"dakı işimdir. Bu mövsümün sonuna qədər yüz faiz hazırkı iş yerimdə qalacağam". Qeyd edək ki, "Arsenal"ın A.Vengerə iki illik yeni müqavilə təklif edəcəyi iddia olunur.



Rusiya və Argentina futzalçıları dünya çempionatının finalında

Kolumbiyada keçirilən futzal üzrə dünya çempionatının finalçıları müəyyənləşib. AZƏRTAC xəbər verir ki, bu, yarımfinalda Portuqaliyaya 5:2 hesabı ilə qalib gələn Argentina millisidir. Həllədiçi görüşdə cənubi amerikalıların rəqibi Rusiya olacaq. Qarşılaşma oktyabrın 1-də Bakı vaxtı ilə saat 23:30-da başlayacaq. Qeyd edək ki, Portuqaliya dördüncü finalda Azərbaycan yığmasını, Rusiya isə yarımfinalda İrandan üstün olub. Üçüncü yer uğrunda görüşdə Portuqaliya ilə İran milliləri üz-üzə gələcək.

Yekaterina Jidkova yeni mövsümdə "Azərreyl" in şərəfini qoruyacaq

Azərbaycan millisinin voleybolçusu Yekaterina Jidkova yeni mövsümdə "Azərreyl" in şərəfini qoruyacaq. AZƏRTAC xəbər verir ki, "Azəryol" dan sabiq klubuna transfer olunan Y.Jidkova ilə birlikdə müqavilə imzalanıb. Son mövsümlərdə yığmada da oyununu artıran voleybolçunun yeni mövsümdə əsas heyət üzvü olacağı gözlənilir. "Azərreyl" Y.Jidkovadan əvvəl Aynur Kərimova, Ceyran Əliyeva, Şəfaqət Həbibova (hamısı Azərbaycan), Edina Dobi (Macarıstan) və Malika Kanzonq (Tailand) ilə müqavilə imzalayıb. Bakı təmsilçisi, həmçinin yığmamızın digər üzvləri Ayşən Abduləzimova və Anastasiya Qurbanovanı, amerikalı Marten Bettendorf, keniyalı Mersi Moim və serbiyalı Danitsa Radenkoviçi transfer edib, Valeriya Məmmədova ilə müqaviləni uzadıb.

Kriştiano Ronaldo: "Məşqçi olmaq istəmirəm"

Portuqaliya millisinin və "Real"ın hücumçusu Kriştiano Ronaldo karyerasını bitirdikdən sonra məşqçi olmaq ehtimalını qiymətləndirib. Qol.az-ın "AS" qəzetinə istinadən yaydığı xəbərə görə, o deyib ki, məşqçi olmaq barədə bəzən özlüyündə düşünür: "Götür-qoy edirəm. Hazırda məşqçi olmaq istəmirəm. Bir neçə ildən sonra insanlar məndən yaxşı baş məşqçi olacağımı deyəcəklər. Ancaq məşqçilik çətin işdir. Hazırda sadəcə öz oyunum barədə düşünürəm. Gələcəkdə nə olacağını kimse bilmir. 5-7 ildən sonra fikrimi dəyişərək məşqçilik etməyim mümkündür".

Baş redaktor:

Bəhruz Quliyev

Baş redaktorun müavinləri:

**Valeh Məhərrəmli
Fətulla Həsənov**

Ünvanımız: Bakı şəhəri,
Üzeyir Hacıbəyov
küçəsi, 32.

Şəhadətnamə: № 022492

<http://www.ses-news.az>

<http://www.sesqazeti.az>

E-mail: ses@sia.az

Tel: 598-33-90 Faks: 493-11-62

Buraxılışa məsul: Mətləb Salahov

Redaksiyanın mövqeyi ilə müəllifin
mövqeyi üst-üstə düşməyə bilər.

Qəzet "Səs" in komputer mərkəzində yığılır, səhifələnir.
"Azərbaycan" nəşriyyatında çap olunur

Qəzetdə AzərTAC, SİA, APA və AZADİNFÖRM informasiya agentliklərinin məlumatlarından istifadə olunur.

Qəzet
bazar və bazar
ertəsindən
başqa hər gün
nəşr olunur
Tiraj: 5500